


اُمِّ الْبِعْرِفِ وَنَحْوِ الْمُسْكِرِ

کتاب وسنت اور اقوال سلف کی روشنی میں

تحریر

مَوْلَانَا مُحَمَّدُ عَبْدِ الْقَوَى

ناشر:



تفصیلاتِ طباعت

نام کتاب	امر بالمعروف ونہی عن المنکر
مصنف	مولانا محمد عبدالقوی صاحب مدظلہ
صفحات	۷۲
قیمت	
ناشر	برکات بکڈ پو، خواجہ باغ کالونی، سعید آباد، حیدر آباد

ملنے کے پتے

04065709415	مکتبہ فیض ابرار نزد مسجد اکبری اکبر باغ، حیدر آباد۔ ۳۶
040-24070681	ادارہ اشرف العلوم خواجہ باغ، نزد پدماتی گلز کالج سعید آباد، حیدر آباد۔ ۵۹
04024562203	دکن ٹریڈرز، نزد پانی کی ٹانگی، مغل پورہ، حیدر آباد
09421956690	مدرسہ خیر المدارس، چودھری نگر، لاقور 02382 مہاراشٹرا
08032406733	مکتبہ دینیات، نزد مدرسہ شاہ ولی اللہ، ٹیانزی روڈ، بنگلور۔ ۵ کرناٹک

فہرست مشمولات

نمبر شمار	موضوعات	صفحہ نمبر
۱	انتساب	۴
۲	تاثرات بہ قلم حضرت مولانا مفتی سعید احمد صاحب پرنامنٹی دامت برکاتہم	۵
۳	پیش گفتار	۷
۴	امر بالمعروف نہی عن المنکر.....کی تعریف لغوی و شرعی	۱۲
۵	امر بالمعروف نہی عن المنکر.....کی تاکید قرآن کریم کی روشنی میں	۱۳
۶	امر بالمعروف نہی عن المنکر.....کی تاکید احادیث کی روشنی میں	۲۰
۷	امر بالمعروف نہی عن المنکر.....کی تاکید سابقہ شریعتوں کی روشنی میں	۲۶
۸	امر بالمعروف نہی عن المنکر.....کا کام صحابہ، تابعین، اور سلف صالحین کی نظر میں	۲۷
۹	امر بالمعروف نہی عن المنکر.....کا کام مصلحین و مفکرین کی نظر میں	۳۱
۱۰	امر بالمعروف نہی عن المنکر.....کا کام ہر ایک کی ذمہ داری ہے	۳۵
۱۱	امر بالمعروف نہی عن المنکر.....کیلئے خود کا پابند ہونا شرط نہیں ہے	۳۶
۱۳	امر بالمعروف نہی عن المنکر.....کرنے والے کو خود اپنے عمل کی بھی فکر کرنی چاہیے	۳۸
۱۴	امر بالمعروف نہی عن المنکر.....اختلافی و اجتہادی مسائل میں نہیں ہے	۴۴
۱۵	امر بالمعروف نہی عن المنکر.....کا کام بہت احتیاط اور حکمت سے کرنا چاہیے	۴۶
۱۶	امر بالمعروف نہی عن المنکر.....کا کام کرنے کے فوائد و فضائل	۵۰
۱۷	امر بالمعروف نہی عن المنکر.....ترک کر دینے کے نقصانات	۵۳
۱۸	امر بالمعروف نہی عن المنکر.....سے متعلق صحابہ کرامؓ کے چند واقعات	۵۴
۱۹	امر بالمعروف نہی عن المنکر.....سے متعلق حضرت محی السنۃؓ کے چند ملفوظات	۵۹
۲۰	امر بالمعروف نہی عن المنکر.....سے متعلق ہمارا حال	۶۵
۲۱	امر بالمعروف نہی عن المنکر.....سے متعلق ایک درد مند اندام پیل	۶۸
۲۲	امر بالمعروف نہی عن المنکر.....سے قنہ نہیں ہوتا قنہ دہتا ہے	۷۰

انتساب

میں اپنی اس مختصر سی دینی و اصلاحی کوشش کو
 ☆ سیدی و سندی حضرت محی السنۃ شاہ ابرار الحق صاحب رحمۃ اللہ علیہ
 ☆ مخدومہ و محسنہ حضرت امی جان (پیرانی) صاحبہ مدظلہا
 ☆ اور اپنے والدین ماجدین کی جانب منسوب کرتے ہوئے
 خوشی محسوس کرتا ہوں کہ

اول الذکر میری — بلکہ میرے والدین کی بھی — فکری و دینی
 تربیت اور صراطِ مستقیم کی ہدایت کا سب سے بڑا ذریعہ، ثانی الذکر میرے
 اعمال و اخلاق میں سلیقہ و تہذیب کا عنصر شامل کرنے کا نہایت مشفق وسیلہ،
 اور ثالث الذکر زندگی کے تمام مراحل میں صحیح راہنمائی اور ہر طرح کی سر
 پرستی کا زینہ ہیں۔

حق تعالیٰ اپنے لطف و کرم سے ان محسنوں کو ان کی بلکہ اپنی شان کے
 مطابق بہتر سے بہتر جزائے خیر عطا فرمائے۔ آمین

ممنون احسانات
 محمد عبدالقوی غفرلہ

تائید و تحسین

از

مخدومی و مرشدی سعید الملت حضرت مفتی سعید احمد صاحب پرنامی مدظلہم العالی
خليفة محي السنة حضرت مولانا شاہ ابرار الحق صاحب رحمۃ اللہ علیہ

حامداً ومصلياً ومسلماً اما بعد!

امر بالمعروف نہی عن المنکر ایک اہم اسلامی فریضہ ہے، سلسلہ نبوت ختم ہو جانے کے بعد یہ عظیم ذمہ داری اللہ تعالیٰ نے اس امت محمدیہ کے ہر ہر فرد پر اپنی استطاعت کے مطابق لازمی قرار دی ہے، قرآن وحدیث میں جگہ جگہ اس عظیم الشان کام کی اہمیت و فضیلت بیان کی گئی اور اس عظیم فریضہ کو انجام دینے والوں کے لئے جہاں بڑے بڑے انعامات الہیہ اور ثواب آخرت کے وعدے کئے گئے ہیں وہیں اس سے غفلت اور لاپرواہی کرنے والوں کے لئے سخت عذاب کی وعیدیں بھی وارد ہوئی ہیں۔ ایک حدیث شریف میں ہے: **او لیوشکن اللہ ان یبعث علیکم عذابا من عنده ثم لتدعنه ولا یستجاب لکم** یعنی امر بالمعروف نہی عن المنکر کی انجام دہی میں اگر کوتاہی کی گئی تو اللہ تعالیٰ تم پر اپنا سخت عذاب بھیج دے گا، پھر تم اس سے دعائیں کرو گے تو تمہاری دعائیں تک قبول نہیں کی جائیں گی۔ (جامع ترمذی) چنانچہ آج غور کر لیں کہ امت جن مصائب اور پریشانیوں سے دوچار ہے باوجودیکہ اس کے حل کے لئے ہر طرح سے تدبیریں کی جا رہی ہیں، اسباب اختیار کئے جا رہے ہیں، اور حضرات صالحین کی دعائیں بھی

برابر ہو رہی ہیں، مگر پھر بھی کارگر ثابت نہیں ہو رہی ہیں، اس کا ایک اہم سبب یہی ہے کہ ہم اپنی اس اہم ذمہ داری کو فراموش کر بیٹھے ہیں، رات دن ہمارے سامنے معاصی کا بازار گرم ہے، لیکن ہماری ایمانی غیرت اتنی سرد پڑ چکی ہے کہ کان پر جوں نہیں رنگتی، انا للہ وانا الیہ راجعون۔

ضرورت تھی کہ اس فریضہ یعنی امر بالمعروف نہی عن المنکر کی اہمیت اور اس سے پہلو تہی کے خطرناک انجام پر قرآن وحدیث اور سلف صالحین کی تعلیمات کی روشنی میں کوئی مختصر رسالہ مرتب ہو کر امت کے ہاتھوں تک پہنچے، اللہ تعالیٰ جزائے خیر عطا فرمائے محبی جناب مولانا محمد عبدالقوی صاحب (حیدر آباد) زیدت معلیم کو جنھوں نے اس سلسلہ میں الحمد للہ حضرات اکابر رحمہم اللہ کی سنت کی تجدید اور ان کے نقش قدم پر چلتے ہوئے امر بالمعروف نہی عن المنکر کے نام سے ایک رسالہ لکھا ہے جس کو میں نے جستہ جستہ مقامات سے دیکھا، ماشاء اللہ دُنشیں انداز سے مدلل لکھا گیا ہے، دعا کرتا ہوں حق تعالیٰ شانہ موصوف کی خدمات کو شرف قبولیت سے نوازے، ان کی دیگر کتابوں کی طرح اس رسالہ کو بھی مقبول بنائے اور اس کا نفع عام و تمام کرے۔ آمین

سعید احمد غفر اللہ

۲۱ محرم الحرام ۱۴۳۰ھ مطابق ۱۹ جنوری ۲۰۰۹ء

پیش کشی کفار

الحمد لله رب العالمين والعاقبة للمتقين والصلوة والسلام على اشرف الانبياء وسيد المرسلين وعلى آله وصحبه اجمعين . اما بعد !
اللہ تعالیٰ نے دین اسلام میں امر بالمعروف ونہی عن المنکر کو ایک مستقل عمل کی حیثیت دی ہے، قرآن وحدیث میں اس کی بڑی تاکید آئی ہے، گذشتہ اُمتوں کی تباہی کا سبب اسی فریضہ سے غفلت قرار دیا گیا ہے، سرور دو عالم ﷺ نے بار مختلف طریقوں سے اس عمل کو ترک کرنیکی وعیدوں اور سخت نقصانات حتیٰ کہ ایسے زمانہ میں دعاؤں بلکہ نیک لوگوں کی دعاؤں تک کے قبول نہ ہونے کی وارنگ دی ہے، اسی لئے سلف صالحین کی خاص امتیازی شان یہی امر بالمعروف ونہی عن المنکر کا مزاج تھا، اسی کے ذریعہ افراد کی تربیت کی جاتی تھی اور اسی کی برکت سے مجتمع اور معاشرہ اسلامی اقدار کا حامل اور اسکے انوار سے معمور ومنور رہا کرتا تھا۔

لیکن ادھر کچھ عرصہ سے اسلام کے دیگر احکام کی طرح امر بالمعروف ونہی عن المنکر کے حکم سے بھی غفلت ولا پرواہی بڑھتی جا رہی ہے، عوام و خواص اور علماء ومشائخ سب ہی اس فریضہ کی ادائیگی میں مداہنت ومسامحت کے خوگر ہوتے جا رہے ہیں، اور پہلے ہی دی گئی خبروں کے مطابق جس قدر اس فریضہ کی ادائیگی میں کوتاہی بڑھتی جا رہی ہے، اسی قدر امت کی زبوں حالی اور فتنہ سامانی میں بھی اضافہ ہوتا جا رہا ہے، ایسے شرمناک حالات اور اس قدر دردناک واقعات سامنے آتے اور دن بدن بڑھتے جا رہے ہیں جن کا زیادہ نہیں چند برس پہلے بھی تصور مشکل تھا۔

راقم الحروف نے جب سے شعور سنبھالا اور جب سے یادداشت ساتھ دیتی ہے تب سے اپنے خاندانی شیخ اور والد ماجد کے — اور بعد میں میرے بھی — پیر و مرشد محی السنہ حضرت مولانا شاہ محمد ابرار الحق صاحبؒ کو ہمیشہ، ہر مجلس میں، ہر ملاقات میں، ہر جگہ، خواہ کوئی سا بھی موضوع ہو اس موضوع — امر بالمعروف نہی عن المنکر — پر گفتگو کرتے اور اس فریضے کے من حیث الجماعت ادائیگی نہ ہونے پر دردناک انداز میں افسوس کرتے اور اسکی طرف خصوصی توجہ دینے کے لئے علماء و عوام کو بڑی دلسوزی کے ساتھ متوجہ کرتے ہوئے سنا ہے، اور خود ان کو بروقت اور نہایت جرأت و حکمت کے ساتھ امر بالمعروف نہی عن المنکر کا فریضہ ادا کرنے کے سلسلہ میں علماء امت کے درمیان ایک ممتاز اور نمایاں مقام پر پایا ہے، چار دھوں سے زائد عرصہ تک ان کو قریب سے قریب تر ہو کے دیکھا ہے، بچپن سے اشد العمر تک دیکھا ہے، سفر میں دیکھا ہے، حضر میں دیکھا ہے، مجال ہے کہ کوئی منکر ان کے سامنے ہو جائے اور وہ اس پر اعراض یا سکوت فرمائیں، ان کا مزاج یہ تھا کوئی منکر نظر آتا تو اپنوں کو خفگی و ناراضگی کے ساتھ مگر درد دہرے انداز میں، پراپوں اور اجنبیوں کو بڑی حکمت و مصلحت اور حفظ مراتب کے ساتھ ضرور نکیر فرماتے تھے، اس سلسلہ میں ان کی غیرت کسی قسم کے تساہل و تغافل کی اجازت نہیں دیتی تھی، زندگی میں ایسے سیکڑوں واقعات نظر سے گزرے اور اپنے بڑوں سے تو اس سے بھی زیادہ سنے، صرف ایک واقعہ برسیبیل تذکرہ یہاں بھی ذکر کئے دیتا ہوں، کیونکہ یہ سلسلہ چلا تو پھر قلم کو تھا منا مشکل ہے۔

حضرت بذریعہ ٹرین سکندر آباد اسٹیشن پہونچے، یہ فجر سے قبل کا وقت تھا، طے پایا کہ اسٹیشن کی مسجد میں باجماعت نماز ادا کر لی جائے، یہ مسجد بہت بڑی اور نئی پختہ تعمیر شدہ تھی، اس کے خطیب سخت قسم کے مخالف دیوبندیت پیر صاحب، امام اسی مسلک سے وابستہ عالم اور کمیٹی انہی کی متبع اور ہم رنگ تھی، کسی غیر مسلک کے عالم کو بیان کر

نیکی اجازت تو کیا ہوتی تبلیغی جماعت کا قیام بھی ممنوع تھا، کسی قسم کے اعلان نہ کئے جائیں نمایاں تختیاں جگہ جگہ لگی ہوئی تھیں، بہر حال! نماز پڑھ لینے میں تو — ونری الصلوٰۃ خلف کل برو فاجر — کے مطابق ہم اہل دیوبند توسع سے ہی کام لیتے ہیں، اسلئے نماز میں شریک ہو گئے، سامنے قبلہ کی دیوار سے ماربل کا چبوترہ بنا ہوا تھا جس پر بغیر کسی حائل کے قرآن مجید جگہ جگہ رکھے ہوئے تھے، حضرت کی نظر اس پر پڑ گئی، وہ قرآن مجید کی تو کیا اس کی نسبت سے کسی اور چیز کی بھی ادنیٰ بے ادبی کو گوارا نہیں کر سکتے تھے، ہم سوچ ہی رہے تھے کہ اب کیا ہوگا؟ اگر حضرت کو التفات نہ ہو تو ٹھیک، اور اگر ہو جائے تو وہ خاموش تو نہیں رہیں گے، ادھر مسجد کا ماحول اس کا متحمل نہیں، بالخصوص ان لوگوں کو ہمارے اکابر کی نکیر وہ بھی بغیر اجازت تو بہت گراں ہوگی؟ جس کا ہمیں خوب تجربہ تھا۔ خدا نخواستہ کوئی ذمہ دار یا امام صاحب نے کوئی گستاخی کی تو یہ بات ہمارے لئے ناقابل برداشت ہو جائیگی، قصہ مختصر یہ کہ جیسے ہی امام صاحب نے سلام پھیرا حضرت والاؒ اپنی جگہ کھڑے ہو گئے اور صفوں کی جانب رخ کر کے اعلان فرمایا ”دعا کے بعد پانچ منٹ تشریف رکھیں ضروری بات کی طرف توجہ دلائی جائیگی“ جب دعا ہو گئی تو حضرت اٹھے اور امام صاحب کے بازو کھڑے ہو کر مصلیوں سے سوال فرمایا ”میں دیکھ رہا ہوں کہ مسجد میں مقتدیوں کیلئے صرف ایک ایک جانماز بچھی ہوئی ہے اور امام صاحب کیلئے تین مصلے بچھے ہوئے ہیں، میں پوچھتا ہوں کہ ایسا کیوں؟ سب خاموش رہے، دوبارہ فرمایا: صرف پوچھتا ہوں آپ لوگوں سے! پھر خود ہی فرمایا: یہ نہیں کہتا کہ ایسا نہیں کرنا چاہئے، امام صاحب کا یہ اکرام اسی لئے کیا گیا نا کہ وہ قرآن مجید کے حافظ اور بہترین قاری ہیں؟ اس پر سب نے اثبات میں جواب دیا، اس کے بعد فرمایا ”اب کہتا ہوں کہ جس قرآن کے یاد ہو نیکی وجہ سے امام صاحب کیلئے تین مصلے بچھے ہوئے ہیں وہ بھی محمل کے اور قیمتی، خود اس قرآن مجید کے

رکھنے کے لئے بھی کچھ بچھانا چاہئے یا ویسے ہیفرش پر اور پتھروں پر رکھ دینا چاہئے؟ پلٹ کر اس چبوترہ کی طرف اشارہ کر کے فرمایا کہ دیکھئے اللہ تعالیٰ کی کتاب کس طرح بے رحمی سے رکھ دی گئی ہے، جیسے ہی لوگوں کی نظر پڑی پوری مسجد میں سے لوگ تیزی سے آگے بڑھے اور قرآن مجید کے نسخوں کو رومالوں اور کپڑوں سے جھاڑ کر الماریوں میں رکھنے لگے، اس کے بعد حضرتؒ نے فرمایا ”اس چبوترہ پر مخمل کا ایک قیمتی کپڑا بچھا دیا جائے اور مسجد میں گنجائش نہیں تو اس کی قیمت میں ہدیہ کرنا چاہوں گا“ کسی ذمہ دار نے آگے بڑھ کر کہا: مسجد میں بہت پیسہ ہے مولانا! آج ہی انتظام کر دیں گے امام صاحب نے جو عمر قاری تھے احترام کے ساتھ مصافحہ کر کے رخصت کر دیا۔

یہ مزاج اور یہ انداز تھا ان کی نکیر کا کہ نہی عن المنکر سے چوکتے بھی نہ تھے، اور طریقہ بھی دردمندانہ اور حکیمانہ اختیار کرتے تھے۔ اس جگہ مجھے صرف اس قدر عرض کرنا ہے کہ حضرتؒ کی فکروں ہی کی برکت سے ہم اہل تعلق کو یہ فریضہ کسی نہ کسی درجہ میں ادا کر نیکی توفیق مل رہی ہے، مگر انکی چاہت اور معیار کے مطابق خصوصاً جماعتی اعتبار سے اب تک بھی کام نہیں ہو پا رہا ہے، اللہ تعالیٰ اس کی صورتیں بھی پیدا فرمادیں۔ عسیٰ ان يجعل اللہ لہن سبیلاً

اب جبکہ حضرت والاؒ ہمارے درمیان نہیں رہے وقتاً فوقتاً کیا؟ ہر وقت ہی قدم قدم پر ان کی یاد تازہ اور ان کی ضرورت محسوس ہوتی رہتی ہے، انکی شفقتیں، مہربانیاں، بندہ نوازیں، ہمت افزائیاں، مادی و روحانی فیاضیاں، اپنے چھوٹوں کے اچھے کاموں کی اطلاع پا کر چہرہ مبارک پر خوشیوں کا بکھر جانا، ان کی کسی تکلیف والہجھن کے معلوم ہوتے ہی غم و اندوہ کے بارگراں سے پیشانی مبارک پر بلوں کا پڑ جانا اور گہری سوچ میں مبتلا ہو کر دل دردمند سے دعاؤں کے الفاظ کا جاری ہو جانا اللہ اکبر! وہ کیا ادائیں تھیں، کیسی سخاوتیں تھیں، کیسی بے غرض و پُر خلوص شفقتیں تھیں؟ بس جب ان کی یاد آ جاتی ہے، دل تڑپ اٹھتا ہے، طبیعت ان کو پانے اور دیکھنے کیلئے بے چین

ہو جاتی ہے تو تھوڑی دیر کیلئے تمام قویٰ مضحل اور تمام کام مختل ہو جاتے ہیں، پھر انہی کی تعلیمات اور انہی کی ہدایات دنگیری کر کے کام میں مشغول کر دیتی ہیں۔ فجزاہ اللہ تعالیٰ عنی وعن سائر المسلمين احسن الجزاء وارفعہ بالدرجات العلیٰ آمین

ایک ایسے ہی موقع پر — جب کہ دل ان کے مبارک و منور سراپا میں غرق اور دماغ ان کے درد بھرے ملفوظات میں محو تھا اور کانوں میں انتہائی شیریں و سُرِیلی آواز میں آیت ”ولتکن منکم اُمة“ کی گونج آرہی تھی — شدید تقاضہ اور زبردست داعیہ ہوا کہ حضرتؐ کی زندگی کے اس حقیقی مشن — امر بالمعروف ونہی عن المنکر — کی ترغیب و تحریص پر ایک مضمون لکھ کر شائع کیا جائے، انہوں نے تو ہمارے لئے بہت کچھ کیا مگر ہم ان کیلئے کچھ نہ کر سکے، چنانچہ یہ مضمون اسی داعیہ قلب کی تعمیل میں مرتب کر کے اس امید پر ہدیہ ناظرین کر رہا ہوں کہ باصلاحیت علماء کرام اور داعیین عظام — بالخصوص نو فارغ علماء — اس فریضے کو اسکے حقیقی پس منظر اور لازمی تقاضوں کے مطابق قائم کرنے کی اپنی ذمہ داری پوری کرنے میں کچھ مدد پاسکیں اور حضرتؐ کیلئے ان کے ایک خادم ابن خادم کی طرف سے ایصالِ ثواب کا سبب ہو جائے۔ اللہ کرے کہ اس حقیر سی کاوش کو اسکی بارگاہ میں شرف قبول حاصل ہو اور امت مسلمہ کیلئے اس کا نفع عام و تام ہو۔ آمین

برحمتک یا ارحم الراحمین وصلى الله على النبي الكريم .

والسلام

محمد عبدالقوی غفرلہ

امر بالمعروف نہی عن المنکر ایک فریضہ واجبہ ہے

(۱) اس اصطلاح کی تعریف لغوی و شرعی:

لغت میں

امر: کسی کام کے کرنے کا حکم معروف: بھلی اور پسندیدہ بات
نہی: کسی کام کے نہ کرنے کا حکم منکر: بُری اور ناپسندیدہ بات
اصطلاح شرع میں:

امر بالمعروف: نجات دلانے والی بھلی باتوں کی راہنمائی کرنا

یا بندوں کو نیکیوں کا راستہ دکھلانا

یا اُن باتوں کا حکم کرنا جو کتاب و سنت کے مطابق ہوں

یا ایسے اقوال و اعمال کی راہنمائی کرنا جن سے اللہ تعالیٰ خوش ہوتے ہوں

نہی عن المنکر: جو چیزیں شریعت میں ناپسندیدہ ہیں ان پر تنبیہ کرنا

یا بندوں کو بُری باتوں سے روکنا

یا نفسانی اور شہوانی تقاضوں پر عمل سے روکنا

یا شریعت و شرافت جن چیزوں سے نفرت کرتی ہے ان سے روکنا

(کتاب التعریفات للبحر جانی ص: ۴۶)

خلاصہ مضمون

امر بالمعروف نہی عن المنکر ایک اسلامی اصطلاح اور خاص عبادت

ہے، اور اس کی حقیقت اللہ کے بندوں اور انسانی معاشرہ کے ساتھ ہمدردی و خیر خواہی

ہے، اللہ تعالیٰ چاہتا ہے کہ ہر مسلمان دوسرے مسلمان کا خیر خواہ اور اس کی دنیا و آخرت کا ہمدرد ہو، اسلئے اس نے پورے اسلامی معاشرہ کیلئے انفرادی و اجتماعی طور پر اس کام کو لازم کر دیا کہ ہر مسلمان اپنی ذات سے اللہ تعالیٰ کی مرضیات اور اس کے احکام و ہدایات کی پابندی تو کرتا ہی رہے، اسی کے ساتھ ساتھ اپنے سماج کے ہر فرد کو بھی حسب مراتب اچھی باتوں کا حکم دیتا رہے اور بری باتوں سے روکتا رہے، یہ ایک ایسا فریضہ عادلہ ہے کہ اس کی مقدار و مراتب میں کمی زیادتی تو ہو سکتی ہے مگر کسی کیلئے بھی بلا عذر شرعی معافی نہیں ہو سکتی۔ اگلے صفحات میں اس اجمال کی تفصیل بیان کر نیکی کوشش کی گئی ہے۔

تمہید:

اسلام ایک آفاقی و ابدی مذہب ہے، اور انبیاء علیہم الصلوٰۃ والسلام کی بعثت کا سلسلہ خاتم النبیین ﷺ پر ختم ہو گیا ہے، اسلئے ضروری تھا کہ اسلام میں تحفظ دین و بقاء اسلام کا کوئی ایسا نظام تجویز کر دیا جاتا جسکے ذریعہ سے ایک طرف مسلمانوں کو دینی تقاضوں سے غفلت برتنے اور لاپرواہی میں پڑ جانے سے محفوظ رکھا جاسکتا تو دوسری جانب غیر مسلموں تک اسلام کو پہونچانے اور اسکی جانب دعوت دیتے رہنے کا سامان بھی کیا جاسکتا، شریعت اسلامی نے چنانچہ اسی ضرورت کی تکمیل کے واسطے اپنے ماننے والوں پر دعوت الی اللہ اور امر بالمعروف ونہی عن المنکر کی ذمہ داری قطعی طور پر لازم کر دی ہے کہ بقدر استطاعت ہر مسلمان اس ذمہ داری میں اپنے حصہ کو ادا کرے، بصورت دیگر شخصی فرائض و واجبات کو ادا کرنے کے باوجود بھی اللہ تعالیٰ کے مواخذہ سے سبکدوش نہ ہو سکے گا۔

(۲) فریضہ ”امرو نہی“ قرآن کریم کی روشنی میں

● ارشاد بانی ہے:

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ (آل عمران: ۱۱۰)

تم ایک بہترین امت ہو، جو لوگوں کی نفع رسانی کیلئے برپا کی گئی ہو (تمہاری خصوصیت یہ ہو کہ) تم اچھی باتوں کا حکم دیتے ہو اور بری باتوں سے روکتے ہو، اور اللہ تعالیٰ پر ایمان رکھتے ہو۔

دیکھئے! آیہ شریفہ میں سماج کی صلاح و بہبود کا تمام مسلمانوں کو ذمہ دار بتلایا گیا ہے، بلکہ اس امت کی امتیازی خصوصیت یعنی خیر امت ہونے کی شرط ہی امر بالمعروف ونہی عن المنکر کو قرار دیا گیا ہے، جیسا کہ ائمہ تفسیر میں سے مجاہد اور زجاج کا قول ہے، جبکہ اس قول کی تائید حضرت عمر بن خطابؓ کے اس ارشاد گرامی سے بھی ہوتی ہے کہ آپؐ نے فرمایا: جو شخص اس فضیلت کا مستحق بننا چاہتا ہے جو اس آیت میں مذکور ہے تو اسے چاہئے کہ اسکی شرط کو پورا کرے یعنی امر بالمعروف ونہی عن المنکر کا فریضہ ادا کرے۔ (زاد المسیر ص: ۱۹۱)

امام ابن کثیرؒ اس آیت کے ذیل میں امت محمدیہ کے فضائل اور خیر امت ہونے کے دلائل پر مشتمل متعدد روایات درج کرنے کے بعد فرماتے ہیں: یہ تمام احادیث مبارکہ كُنْتُمْ خَيْرَ أُمَّةٍ أُخْرِجَتْ لِلنَّاسِ کی وضاحت کرتی ہیں، اور یہ بتلاتی ہیں کہ جو شخص ان صفات سے متصف ہوگا وہی اس فضیلت کا مستحق ہوگا، جیسا کہ حضرت عمرؓ سے منقول ہے کہ انہوں نے فرمایا: ”جو شخص خیر امت ہونے کی فضیلت میں شامل ہونا چاہتا ہے اس پر لازم ہے کہ ان شرائط کو پورا کرے جو آیت شریفہ میں بیان کی گئی ہیں“، یعنی امر بالمعروف ونہی عن المنکر کا اہتمام کرتا رہے۔

(تفسیر القرآن العظیم: ۱/۳۷۷)

مفسر قرآن کلبیؒ فرماتے ہیں:

یہ آیت دیگر امتوں پر امت محمدیہ کی فضیلت کو ظاہر کرتی ہے، اور اس میں اس

بات کی دلیل ہے کہ یہ امت تمام امتوں سے مطلقاً بہتر و برتر ہے، یہ بھی واضح رہے کہ خیریت کی یہ فضیلت اس امت کے تمام افراد کیلئے ہے، خواہ وہ اگلے لوگ ہوں یا پچھلے، یہ اور بات ہی کہ اس خیریت کے مراتب میں کمی زیادتی ہو سکتی ہے، جیسا کہ صحابہ کرام رضوان اللہ علیہم اجمعین کی بزرگی کو کوئی دوسرا شخص نہیں پاسکتا۔ پھر یہ خیریت و فضیلت اسی وقت تک ہے جب تک کہ امت امر بالمعروف ونہی عن المنکر کے فریضہ پر قائم اور اس صفت سے متصف بھی ہو، چنانچہ جو لوگ اس فریضے کو ترک کر دیتے ہیں تو یہ فضیلت ان سے زائل ہو جاتی ہے۔

(مکاشفۃ القلوب ص: ۷۰)

● اس آیت سے کچھ ہی پہلے اللہ تعالیٰ نے اس کام کیلئے تاکید دی ہدایت دیتے ہوئے ارشاد فرمایا:

وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَأُولَٰئِكَ هُمُ الْمُفْلِحُونَ
تم میں ایک جماعت ہونی چاہئے، جو لوگوں کو خیر اور بھلائی (اسلام اور اطاعت خداوندی) کی طرف بلائے اور اچھی باتوں کا حکم دے اور بری باتوں سے روکے، اور یہی لوگ فلاح پانے والے ہیں۔

(آل عمران: ۱۰۴)

ابن جوزیؒ فرماتے ہیں: آیت میں خیر کی طرف دعوت سے مراد بعض کے نزدیک اسلام کی طرف دعوت ہے اور بعض دوسروں کے نزدیک اطاعت اللہ کی طرف دعوت ہے۔ ”معروف“ نیک اور بھلے کام کو کہتے ہیں اور ”منکر“ برے اور عقل و شرع کے نزدیک ناپسندیدہ حرکت کو کہتے ہیں۔

زجاجؒ فرماتے ہیں آیت کے معنی یہ ہیں کہ تم سب کے سب دعوت الی الخیر، امر بالمعروف ونہی عن المنکر کا کام کرتے رہو، کیونکہ من یہاں

تبعیض کے معنی میں نہیں ہے، بلکہ جس طرح **فَاَجْتَبِیْوُا الرَّجْسَ مِنَ الْاَوْثَانِ** کے معنی ”بتوں میں سے جو گندے ہیں ان سے بچو“ نہیں کیا جاسکتا بلکہ اس کا صحیح مطلب ”تمام بتوں سے بچو کیوں کہ وہ سب گندے ناپاک ہیں“ ہوتا ہے، (اسی طرح **وَلْتَكُنْ مِنْكُمْ اُمَّةٌ** کا ترجمہ ”تم سب امتیوں کا وصف یہ ہونا چاہیے“ ہوگا) البتہ یہ ترجمہ بھی درست ہو سکتا ہے کہ تم لوگوں میں ایک جماعت مستقل اسی کام کیلئے بھی ہونی چاہئے۔ (زاد المسیر ص: ۱۸۸)

حاصل کلام یہ نکلا کہ یہ کام بحیثیت مجموعی اگرچہ تمام مسلمانوں پر اپنی استطاعت اور صلاحیت کے بقدر واجب ہے، مگر اسکے ساتھ ایک جماعت کا مستقل اس کام کیلئے مختص و موجود ہونا بھی اسلامی سماج کے بقاء کے لئے ضروری ہے، تاکہ وہ جماعت دین کے تمام شعبوں پر نظر رکھتے ہوئے تفصیل و اہتمام کے ساتھ امر بالمعروف ونہی عن المنکر کے فریضے کو بجالاتی رہے، اور اس فریضے کا وہ حصہ جو عامۃ المسلمین کے دائرہ قدرت و عمل سے باہر ہے اسکی تکمیل کرتی رہے۔

حافظ ابن کثیرؒ فرماتے ہیں دعوت الی الخیر سے مراد کتاب و سنت کے اتباع کی دعوت ہے، جیسا کہ ابن مردویہؒ سے منقول ہے، اور آیت شریفہ کا مقصود یہ ہیکہ اگرچہ امر بالمعروف ونہی عن المنکر پوری امت کا فریضہ ہے مگر ساتھ ہی ایک جماعت کا امت میں مستقل اسی کام کیلئے ہونا بھی ضروری ہے جو پوری ذمہ داری کے ساتھ احکام کے مطابق انسداد فواحش و منکرات کا کام کرتی رہے۔ (۱/۳۸۸ ملخصاً)

علامہ آلوسیؒ فرماتے ہیں: اس سے قبل کی آیات میں اللہ تعالیٰ نے اپنے بندوں کو ”تکمیل نفس“، یعنی اپنی ذات کی ہدایت و اصلاح کا حکم دیا تھا، اب اسکے بعد ”تکمیل غیر“، یعنی سماج کی ہدایت و اصلاح کی ذمہ داری دے رہے ہیں، تاکہ مسلمان ہدایت یافتہ ہونے کے ساتھ ساتھ ہدایت دہندہ بھی بن جائیں، جس طرح منکرین اسلام خود بھی گمراہ ہیں اور دوسروں کو بھی گمراہ کرتے رہتے ہیں، ”دعوت الی الخیر“ کے بعد

امر بالمعروف ونہی عن المنکر کا ذکر ”عطف الخاص علی العام“ کے قبیل سے ہے، اور اس کا منشاء دیگر خیرات و حسنات میں اسکی اہمیت و افضلیت کو اجاگر کرنا ہے، علماء کا اس پر اجماع ہے کہ امر بالمعروف ونہی عن المنکر ”فرض کفایہ“ ہے، البتہ آسمیں اختلاف ہے کہ ”فرض کفایہ“ آیا تمام مسلمانوں پر واجب ہوتا ہے، یا بعض کے ادا کرنے سے دوسروں کے ذمہ سے بھی ساقط ہو جاتا ہے، یا صرف بعض کے ذمہ واجب ہوتا ہے؟ جمہور علماء کے نزدیک پہلی بات زیادہ صحیح ہے کے اصلاً تمام آحاد و افراد امت پر واجب ہوتا ہے، اور دلیل یہ دیتے ہیں کہ اگر کوئی بھی اس فریضہ کو ادا نہ کرے تو سب گنہگار ہوتے ہیں، اگر سب پر فرض نہ ہوتا تو ترک کی صورت میں سب گنہگار کیوں ہوتے؟ اسی لئے جمہور علماء و لتکن منکم میں ”من“ کو ”تیین“ کیلئے مانتے ہیں ”تبعیض“ کیلئے نہیں۔

(روح المعانی ۲/۱۰۳ ملخصاً)

شاہ عبد القادر صاحب فرماتے ہیں! اس آیت سے معلوم ہوا کہ مسلمانوں میں فرض ہے ایک جماعت قائم رہے جہاد کرنے کو، اور دین کی باتوں کے مقید رکھنے کو، تاکہ دین کے خلاف کوئی نہ کرے۔ اور جو اس کام پر قائم رہے کامیاب ہیں، اور یہ طریقہ کہ کوئی کسی سے تعرض نہ کرے اور یوں خیال کرے کہ ”موسیٰ بدین خود عیسیٰ بدین خود“ (یعنی جسکو جو کرنا ہے کرے ہمیں کیا؟) یہ راہ مسلمانی کی نہیں۔

(معارف ادریسی: ۲/۳۰)

● ایک جگہ اللہ تعالیٰ نے مومن مردوں اور مومن عورتوں کی باہمی مودت و دوستی اور اس دوستی کا حق ادا کرتے رہنے کا ذکر کرتے ہوئے فرمایا:

وَالْمُؤْمِنُونَ وَالْمُؤْمِنَاتُ بَعْضُهُمْ	مومن مرد، مومن عورتیں آپس میں
أَوْلِيَاءُ بَعْضٌ يَأْمُرُونَ بِالْمَعْرُوفِ	ایک دوسرے کے دوست ہیں، اچھی
وَيَنْهَوْنَ عَنِ الْمُنْكَرِ وَيُقِيمُونَ	باتوں کا حکم دیتے ہیں، بری باتوں

الصَّلَاةَ وَيُؤْتُونَ الزَّكَاةَ وَ
يُطِيعُونَ اللَّهَ وَرَسُولَهُ أُولَٰئِكَ
سَيَرْحَمُهُمُ اللَّهُ إِنَّ اللَّهَ عَزِيزٌ
حَكِيمٌ

(سورة التوبة آیت: ۷۱)

سے روکتے ہیں، نماز قائم کرتے ہیں،
زکوٰۃ ادا کرتے ہیں اور اللہ اور اس کے
رسول کی اطاعت کرتے ہیں، یہ وہ
لوگ ہیں جن پر اللہ تعالیٰ عنقریب رحم
فرمانے والا ہے اور اللہ تعالیٰ غالب
ہے حکمت والا ہے۔

● اسی سورہ میں منافقین کا حال بالکل اس کے برعکس بیان کیا گیا ہے۔

الْمُنَافِقُونَ وَالْمُنَافِقَاتُ بَعْضُهُمْ
مِنْ بَعْضٍ يَأْمُرُونَ بِالْمُنْكَرِ
وَيَنْهَوْنَ عَنِ الْمَعْرُوفِ
وَيَقْبِضُونَ أَيْدِيَهُمْ نَسُوا اللَّهَ
فَنَسِيَهُمْ إِنَّ الْمُنَافِقِينَ هُمُ
الْفَاسِقُونَ

(سورة التوبة آیت: ۶۷)

منافق مرد اور منافق عورتیں آپس میں
ایک دوسرے کے دوست ہیں وہ
ایک دوسرے کو بری باتوں کا حکم
دیتے ہیں، بھلی باتوں سے روکتے
ہیں، اور اپنے ہاتھوں کو (خیر خیرات
سے) روک رکھتے ہیں، انہوں نے
اللہ تعالیٰ کو بھلا دیا چنانچہ اللہ تعالیٰ نے
بھی انہیں بھلا دیا ہے، یقیناً منافق
لوگ ہی نافرمان ہیں۔

ان آیات میں مومنوں اور منافقوں کی خصوصی علامتوں کو واضح طور پر بیان کر
کے اس کے ذریعہ اس حقیقت کو اجاگر کیا گیا ہے کہ سماج میں اچھی باتیں پھیلا نا و
ربری باتوں سے امت کو روکتے رہنا خاصہ ایمان ہے، اس کے برخلاف بری باتوں کو
پھیلا نا اور اچھی باتوں سے لوگوں کو روکتے رہنا خاصہ نفاق و شقاق ہے۔

● ایک اور جگہ منافقین بنی اسرائیل کی بد حالی بیان فرما کر اسکی وجہ ان کے علماء
کی جانب سے امر بالمعروف اور نہی عن المنکر سے چشم پوشی کو قرار دیا، اور

ان کے علماء کی سخت ترین الفاظ میں مذمت کی گئی ہے، ملاحظہ ہوں:

وَتَرَىٰ كَثِيرًا مِّنْهُمْ يُسَارِعُونَ
فِي الْأَلْثَمِ وَالْعُدْوَانِ وَأَكْلِهِمُ
السُّحْتِ، لَبِئْسَ مَا كَانُوا
يَعْمَلُونَ لَوْلَا يُنْهَهُمُ الرَّبُّ بَائِثُونَ
وَالْأَخْبَارُ عَنْ قَوْلِهِمُ الْأَلْثَمَ
وَأَكْلِهِمُ السُّحْتِ لَبِئْسَ مَا كَانُوا
يَصْنَعُونَ (سورة المائدہ آیت: ۶۳، ۶۴)

اور آپ دیکھتے ہیں کہ ان میں سے
اکثر لوگ گناہوں، ظلم کے کاموں اور
حرام خوری میں آگے نکل گئے تھے، یہ
انکی بہت بری حرکت تھی، ان کے علماء
ومشاخ نے گناہ کی باتوں اور حرام
خوری سے انہیں کیوں نہیں روکا؟ یہ
انکی بدترین سازش تھی۔

حافظ ابن کثیرؒ نے اس آیت کے ذیل میں حضرت علیؓ کا ایک خطبہ نقل فرمایا
ہے کہ انہوں نے اللہ تعالیٰ کی تعریف و توصیف کے بعد فرمایا: لوگو! تم سے پہلے لوگوں
کی ہلاکت ان کے عوام کی گناہوں پر جرأت اور علماء و صلحاء کی طرف سے نکیر و اصلاح
میں کوتاہی کی وجہ سے ہوئی تھی، جب یہ سلسلہ دراز ہوتا چلا گیا تو وہ لوگ اللہ تعالیٰ کی
طرف سے عذاب میں گرفتار کئے گئے، پس تم لوگ امر بالمعروف نہی عن
المنکر کرتے رہو قبل اسکے کہ اللہ تعالیٰ کا کوئی عذاب تم پر نازل ہو جائے، اور جان
رکھو کہ اچھی باتوں کے حکم دیتے رہنے اور بری باتوں سے لوگوں کو روکتے رہنے کا کام
نہ تمہاری روزی کو گھٹائے گا اور نہ عمر میں کمی کرے گا۔ یعنی بے خوف و خطر اس ذمہ
داری کو نباتے رہو۔

اسی طرح حضرت ابن عباسؓ کا قول نقل فرمایا کہ پورے قرآن میں اس آیت
سے زیادہ سخت تنبیہ کسی اور آیت میں نہیں ہے، اور ضحاکؒ کا قول نقل کیا ہے کہ میرے
علم میں پورے قرآن میں اس سے زیادہ خوفناک آیت کوئی اور نہیں ہے۔

(تفسیر ابن کثیر: ۷۱/۲)

علامہ شبیر احمد عثمانیؒ فرماتے ہیں:

جب خدا کسی قوم کو تباہ کرتا ہے تو اس کے عوام گناہوں اور نافرمانیوں میں غرق

ہو جاتے ہیں، اور اسکے خواص یعنی درویش اور علماء گونگے شیطان بن جاتے ہیں، بنی اسرائیل کا حال یہی ہوا کہ لوگ عموماً دنیوی لذات و شہوات میں منہمک ہو کر خدا کی عظمت و جلال کو اور اس کے قوانین و احکام کو بھلا بیٹھے، اور جو مشائخ اور علماء کہلاتے تھے انہوں نے امر بالمعروف ونہی عن المنکر کا فریضہ ترک کر دیا، کیونکہ دنیا کی حرص اور اتباع شہوات میں وہ اپنے عوام سے بھی آگے تھے، مخلوق کا خوف یا دنیا کا لالچ حق کی آواز بلند کرنے سے مانع ہو جاتا تھا، اسی سکوت اور رہبانیت سے پہلی قومیں تباہ ہوئیں، اسی لئے امت محمدیہ کو بے شمار نصوص میں بہت ہی سخت تاکید کی گئی ہے کہ کسی وقت اور کسی شخص کے مقابلہ میں بھی اس فرض امر بالمعروف ونہی عن المنکر کے ادا کرنے سے تغافل نہ برتیں۔

یہ صرف پانچ آیات اور انکی تفسیر ہے ورنہ امر بالمعروف ونہی عن المنکر کے سلسلہ میں قرآن کریم میں تیرہ آیتیں تو انہی الفاظ کے ساتھ نازل ہوئی ہیں، اور جو تذکیر و تبلیغ، نصیحت و موعظت، ارشاد و انداز، دعوت و ہدایت، جیسے الفاظ و تعبیرات کے ذریعہ اس فریضہ کی جانب مخاطبین قرآن کو متوجہ و متنبہ کرتی ہیں وہ بیشمار ہیں۔

(۳) فریضہ ”امرو نہی“ احادیث شریفہ کی روشنی میں

آیات قرآنیہ کے بعد اب چند احادیث نبویہ کو بھی ملاحظہ کر لیجئے۔

● عن عائشةؓ قالت سمعت رسول اللہ صلی اللہ علیہ وسلم يقول مروا بالمعروف وانہو عن المنکر قبل ان تدعوا فلا يستجاب لكم

نبی کریم ﷺ نے فرمایا امر بالمعروف ونہی عن المنکر کرتے رہو، اس سے پہلے پہلے کہ (برائیوں کے شیوع سے ایسا وقت آجائے) کہ تم دعائیں مانگو تو قبول نہ کی جاویں۔

(ابن ماجہ/۴۰۰)

● عن حذیفۃؓ عن النبی صلی اللہ علیہ وسلم قال والذی نفسی بیدہ لتأمرن بالمعروف ولتنہون عن المنکر ، اولیو شکن اللہ ان یبعث علیکم عقابا منہ ثم لتدعونہ فلا یتجاب لکم (ترمذی ۲۱۶۹)

نبی کریم ﷺ نے فرمایا: اس ذات کی قسم جسکے قبضہ میں میری جان ہے تم لوگ امر بالمعروف ونہی عن المنکر اہتمام سے کرتے رہو، ورنہ قریب ہی کہ اللہ تعالیٰ تمہارے اوپر اپنی جانب سے عذاب نازل فرما دیں گے، پھر اس کے بعد تمہاری دعائیں تک قبول نہ ہوں گی۔

اسی طرح ”سنن ابوداؤد“ میں جلیل القدر صحابی حضرت عبداللہ ابن مسعودؓ سے روایت ہے کہ رسول اللہ ﷺ نے ایک دفعہ بنی اسرائیل کی تباہی کی وجہ بتاتے ہوئے ارشاد فرمایا کہ ”بنی اسرائیل میں جو زوال آیا اسکی ابتداء اس طرح ہوئی کہ ایک آدمی کسی کو برائی کا کام کرتا ہوا دیکھتا تھا تو اسکو وہ اللہ تعالیٰ سے ڈرنے اور اس معصیت سے باز آجانے کی تلقین کرتا تھا، لیکن جب اگلے روز اس سے ملاقات ہوتی تو اس معصیت کو ترک نہ کرنے کے باوجود بھی اسکے ساتھ بیٹھنے اور کھانے، پینے، یعنی دوستانہ تعلقات رکھنے سے اجتناب نہیں کرتا تھا۔ جب لوگوں کے ایسے حالات ہو گئے تو اللہ تعالیٰ نے ان کے قلوب ایک دوسرے سے خلط ملط کر دیے، پھر آپ ﷺ نے بطور استشہاد قرآن کریم کی درج ذیل آیات کی تلاوت فرمائی۔

لُعِنَ الَّذِينَ كَفَرُوا مِنْ بَنِي إِسْرَائِيلَ عَلَى لِسَانِ دَاوُدَ وَعِيسَى ابْنِ مَرْيَمَ ذَلِكَ بِمَا عَصَوْا وَكَانُوا يَعْتَدُونَ

بنی اسرائیل کے نافرمانوں پر حضرت داؤد اور حضرت عیسیٰ ابن مریم علیہما السلام کی زبانوں سے لعنت کی گئی یہ اسلئے کہ انہوں نے ان بری باتوں کا ارتکاب کیا تھا جن سے انہیں روکا گیا تھا،

كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ
 وہ لوگ ایک دوسرے کو برے کاموں کے ارتکاب سے روکا نہیں کرتے تھے یہ بہت بری حرکت تھی جو وہ لوگ کیا کرتے تھے۔
 (سورۃ المائدہ آیت: ۷۸، ۷۹)

ان آیات کی تلاوت کے بعد آپؐ نے اپنی امت کو ان لوگوں کی اس حرکت اور اسکے اثرات بد سے خبردار کرتے ہوئے سخت الفاظ میں تنبیہ فرمائی۔

● کلا! واللہ لتأمرن بالمعروف، ولتنهون عن المنکر ولتأخذن علیٰ ید الظالم، ولتأطرنہ علی الحق اطراً ولتقصرنہ علی الحق قصراً
 خبردار! تم لوگ امر بالمعروف ونہی عن المنکر کا فریضہ اہتمام سے ادا کرتے رہو، اور ظالم کو ظلم سے باز رکھتے رہو، اور اسکو حق کی جانب مائل کرتے رہو اور حق کی طرف پھیرتے رہو۔
 (ابوداؤد باب الامر والنہی)

ایک دوسری روایت کے مطابق اس کے بعد آپؐ نے فرمایا

● اولیضربن اللہ بقلوب بعضکم علی بعض، ثم لیلعنکم کمالعنہم
 ورنہ اللہ تعالیٰ تمہارے قلوب ایک دوسرے کے ساتھ خلط ملط کر دے گا پھر تمہارے اوپر لعنت کی جائیگی جیسے بنی اسرائیل پر کی گئی تھی۔
 (ابوداؤد باب الامر والنہی)

● عن ابی بکرؓ قال انی سمعت رسول اللہ صلی اللہ علیہ وسلم یقول ما من قوم یعمل فیہم بالمعاصی ثم یقدرون علی ان یرفعوا، الا یوشک
 حضرت ابوبکرؓ فرماتے ہیں کہ میں نے رسول اللہؐ کو یہ فرماتے ہوئے سنا کہ جس قوم کے اندر رگناہوں کی کثرت ہو جائے، اور وہ قوم اسکی اصلاح پر قدرت رکھنے کے باوجود انکی

ان یعمہم اللہ منہ بعقاب اصلاح نہ کرے تو اللہ تعالیٰ ان پر عمومی

(ابوداؤد، باب الامر والنہی) عذاب نازل فرما دیتے ہیں۔

علامہ عبدالرؤف مناویؒ اسی قسم کی ایک روایت کی تشریح میں فرماتے ہیں: بخدا! دنیا میں دو میں سے ایک بات کا موجود ہونا ضروری ہے، یا تو تمہاری طرف سے امر بالمعروف ونہی عن المنکر کا فریضہ عادلہ موجود رہے گا، یا اگر وہ نہیں تو پھر اللہ تعالیٰ کا عذاب عظیم آ موجود ہوگا۔ پھر معلوم ہونا چاہیئے کہ دعاؤں کا قبول ہونا، نظام زندگی کا بہتر رہنا، اور نبی کی شریعت کا قائم و دائم رہنا یہ سب امور امر بالمعروف اور نہی عن المنکر کی بنیاد مستحکم ہونے پر موقوف ہیں۔ اسلئے ہر مسلمان کے ذمہ ”امرو نہی“ کا فریضہ ادا کرتے رہنا لازم ہے، یہاں تک کہ اس شخص کیلئے بھی جو خود اس جیسے منکر میں مبتلا ہے، حدیث مذکور میں معاصی پر نکیر و تذکیر کے ضروری ہونے کا انکار کرنے والے کو تنبیہ کی گئی اور ڈرایا گیا ہے کہ ایسے شخص کا عذاب دفع نہ ہوگا اور دعائیں قبول نہ ہوں گی، یہ سخت ترین وعید ہے جبکہ ایک عقلمند کو اس سے بہت کم تنبیہ بھی کافی ہو جانی چاہئے۔

حضرت ابوسعید خدریؓ سے مروی ہے کہ رسول اللہ ﷺ نے فرمایا، تم میں سے جو کوئی کسی منکر کو دیکھے تو اسکو چاہیے کہ وہ اسکو اپنے ہاتھ (یا اثر و رسوخ) سے بدل (کر درست کر) دے، پس اگر وہ (کسی وجہ سے) ایسا نہ کر سکے تو زبان سے نکیر کر دے، اور اگر ایسا بھی نہ کر سکے تو (کم از کم) اپنے دل سے اس منکر کو بُرا سمجھے، اور

● عن ابی سعید رضی اللہ عنہ قال قال رسول اللہ صلی اللہ علیہ وسلم من رأى منکم منکرا فلیغیرہ بیدہ ، فان لم یستطع فبلسانہ ، فان لم یستطع فبقلبه ، وذلک اضعف الایمان،

(مسلم ۱/۶۹۹ الایمان)

(یہ آخری صورت) سب سے کمزور

ایمان ہے۔

امام نوویؒ فرماتے ہیں: ”فلیغیرہ“ امر کا صیغہ ہے اور باجماع امت یہ حکم واجب ہے، کیونکہ قدرت ہو نیکی صورت میں امر بالمعروف اور نہی عن المنکر کتاب و سنت اور اجماع امت کی روشنی میں واجب ہے، کیونکہ یہ کام دراصل مسلمانوں کے ساتھ خیر خواہی و ہمدردی ہے جب کہ مسلمانوں کی نصیحت و خیر خواہی ہی ”اصل دین“ ہے، جیسا کہ حدیث ”الدین النصیحة“ سے معلوم ہوتا ہے، چنانچہ اس کے واجب ہونے کا انکار سوائے بعض روافض کے امت میں کسی اور نے نہیں کیا ہے، اور روافض کا انکار کرنا مسئلہ کے ثبوت میں چنداں مضرت نہیں ہے، کیونکہ اسکے واجب ہونے پر امت کا اجماع اس وقت منعقد ہو چکا ہے جب کہ ان لوگوں کا ظہور بھی نہیں ہوا تھا، جہاں تک ارشاد ربانی ”عَلَيْكُمْ أَنْفُسُكُمْ لَا يَصُرُّكُمْ مَنْ ضَلَّ إِذَا اهْتَدَيْتُمْ“ کا تعلق ہے تو (وہ بھی اس کام کے وجوب کے منافی نہیں ہو سکتا اسلئے کہ) علماء محققین اور مفسرین کی صراحت کے مطابق اس کا مطلب یہی ہو سکتا ہے کہ جب تم نے امر بالمعروف اور نہی عن المنکر کا اپنا فریضہ ادا کر دیا تو اب اسکے باوجود انکے بہکنے اور گمراہ ہو جانیکا وبال تم پر کچھ نہ ہوگا، یعنی جب تم نے نکیر کردی تو تمہاری ذمہ داری پوری ہوگئی، خواہ وہ قبول کر کے عمل کرے یا نہ کرے، اسلئے کہ تمہاری ذمہ داری صرف امر و نہی کی تھی نہ کہ قبول کروانے کی، آیت کا یہ مطلب ہرگز نہیں کہ امر و نہی ہی ترک کردی جائے۔ جبکہ ارشاد ربانی ہے: اِنْ عَلَيْكَ اِلَّا الْبَلَاغُ (مسلم شرح النووی: ۲/۲۱۸)

علامہ ظفر احمد عثمانیؒ فرماتے ہیں اس حدیث شریف کی تشریح میں بعض علماء نے فرمایا کہ یہ درجات ایمان کی تقسیم ہے، اور بعض علماء یہ فرماتے ہیں کہ یہ دائرہ عمل کی تقسیم ہے یعنی منکر کا ازالہ طاقت و قوت کے ساتھ تو امراء یعنی امام کا کام ہے،

اور زبان سے علماء کا، اور قلب سے ضعفاء کا یعنی جنکے پاس نہ علم کی قوت ہے اور نہ اقتدار کی طاقت ہے۔ (احکام القرآن ۲/۳۹)

● حضرت جریر ابن عبد اللہ سے روایت ہے کہ نبی کریم ﷺ نے ارشاد فرمایا:

ما من رجل یكون فی قوم یعمل
فیہم بالمعاصی، یقدرون علی
ان یغیروا علیہ، ولا یغیرون، الا
اصابہم اللہ بعقاب قبل ان
یموتوا
کسی قوم میں اگر کوئی شخص اللہ تعالیٰ کی
نافرمانی کرتا ہے، اور اس قوم کے لوگ
اس شخص کو ایسی حرکت سے روک سکتے
ہیں پھر بھی لا پرواہی سے نہیں روکتے
تو وہ قوم مرنے سے قبل ضرور اللہ تعالیٰ
کے عذاب میں مبتلا کر دی جائیگی۔ (ابوداؤد ابن ماجہ)

● حضرت نعمان بن بشیرؓ سے روایت ہے کہ رسول اللہ ﷺ نے منکرات پر سکوت و خاموشی اختیار کر نیوالوں کی حماقت کو ایک عام فہم مثال سے واضح کرتے ہوئے ارشاد فرمایا کہ مثلاً کچھ لوگ کشتی میں سفر کر رہے ہوں، اور وہ کشتی دو منزلہ ہو، اس کے اوپر پانی کا ٹینک ہو، نیچے والوں کو بھی پانی لینے کے لئے اوپر ہی جانا پڑتا ہو، ایسے میں اگر کوئی حماقت سے یہ سوچے کہ ہمارے بار بار اوپر جانے سے اوپر کی منزل والوں کو زحمت ہو رہی ہوگی، اس لئے بجائے ان کو زحمت دیکر وہاں سے پانی لانے کے چلی منزل کا تختہ توڑ کر سمندر سے ہی کیوں نہ پانی لے لیا جائے؟

نبی کریم ﷺ نے فرمایا:

فان ترکوا ہم وما ارادوا ہلکوا
جمیعاً وان اخذوا علی ایدیہم
نجوا ونجوا جمیعاً
اگر اوپر والے لوگ چلی منزل والوں
کو اس حماقت سے زبردستی باز نہ
رکھیں گے اور ”وہ جانیں اور ان کا
کام“ کہہ کر خاموش بیٹھ رہیں گے تو
سب کے سب ہلاک ہو جائیں گے (مشکوٰۃ: کتاب الآداب)

اور اگر انہیں اس حرکت سے روک لیں گے تو خود بھی محفوظ رہیں گے اور پوری کشتی والوں کو بھی بچالیں گے۔

یہ اور اس قسم کی بیشمار روایات ذخیرہ احادیث میں موجود ہیں یہاں اختصار کے مد نظر صرف سات احادیث شریفہ اور ان کی تشریح نقل کر دی ہے، جو نفع اٹھانے اور مسئلہ کی اہمیت کو سمجھنے کے لئے بہت کافی ہے۔

(۴) فریضہ ”امرو نہی“ سابقہ شریعتوں کی روشنی میں

امر بالمعروف ونہی عن المنکر کے سلسلہ میں آپ نے قرآن کریم اور احادیث نبوی کو ملاحظہ فرمایا، ضمناً مفسرین کرام اور شارحین حدیث کی تحقیقات بھی کچھ سامنے آ گئیں، اسکے بعد مناسب معلوم ہوتا ہے کہ اس سلسلہ میں سابقہ شریعتوں، اقوال صحابہؓ اور افکار علماء کا بھی کچھ حصہ پیش کر دیا جائے، تاکہ چشم عبرت کیلئے مزید نور بصیرت ثابت ہو، چنانچہ:

☆ فقہ ابو الیث سمرقندیؒ فرماتے ہیں: حضرت موسیٰ علیہ السلام نے ایک مرتبہ اللہ تعالیٰ سے پوچھا کہ امر بالمعروف ونہی عن المنکر کرنے والے کا آپ کے نزدیک اجر کیا ہے؟ اللہ تعالیٰ نے فرمایا: اسکی گفتگو کے ہر کلمہ کے بدلہ ایک سال کی نیکیاں لکھوں گا اور اسے نار دوزخ سے محفوظ رکھوں گا۔

☆ اللہ تعالیٰ نے حضرت یوشع بن نونؑ کے پاس وحی بھیجی کہ میں تمہاری قوم کے ایک لاکھ آدمیوں کو عذاب دینے والا ہوں، جن میں سے ساٹھ ہزار تو برے لوگ ہیں اور چالیس ہزار نیک لوگ ہیں، انہوں نے عرض کیا کہ بروں کو عذاب دینا تو سمجھ میں آ گیا، لیکن نیکیوں پر کیوں عذاب آئے گا؟ فرمایا: اسلئے کہ وہ لوگ میری نافرمانیوں کو ہوتا ہوا دیکھ کر غضبناک اور ناراض نہیں ہوتے تھے، بلکہ ان لوگوں کے ساتھ دوستی رکھتے تھے، ان کے ساتھ کھاتے پیتے رہتے تھے۔ (تنبیہ الغافلین ص: ۲۶)

☆ حضرت لقمان علیہ السلام نے اپنے بیٹے سے فرمایا: بیٹے! نماز قائم کر، اچھی باتوں کا حکم دیا کر، بری باتوں سے روکا کر، اور (اس سلسلہ میں) جو کچھ تکلیف پیش آئے تو اس پر صبر کیا کر، کیونکہ صبر کرنا بڑی عزیمت و جوامر دی کا کام ہے۔

(سورہ لقمان: ۱۷)

(۵) فریضہ ”امرو نہی“ صحابہ، تابعین اور سلف صالحین کی نظر میں

☆ حضرت حذیفہؓ فرماتے ہیں: لوگوں پر ایسا زمانہ دین سے دور ولا پرواہی کا آئیوا لا ہے جس میں ”امر بالمعروف ونہی عن المنکر“ کرنے والا شخص لوگوں کی نظر میں گدھے کی مردار لاش سے بھی زیادہ ناپسندیدہ ہو جائے گا۔

(مکافئۃ القلوب ص: ۱۷)

☆ حضرت عبداللہ بن مسعود رضی اللہ عنہ فرماتے ہیں کہ خیر تین قسم کے انسانوں میں ہے ان کے علاوہ کسی میں نہیں ہے۔ ایک وہ آدمی جس نے دیکھا کہ ایک جماعت اللہ کے راستہ میں دشمن سے جنگ کر رہی ہے یہ اپنا مال اور جان لے کر ان کے ساتھ لڑائی میں شریک ہو گیا، دوسرا وہ آدمی جس نے زبان سے جہاد کیا اور نیکی کا حکم کیا اور برائی سے روکا، تیسرا وہ آدمی جس نے دل سے حق کو پہچانا۔ (حیاء الصحابہ)

☆ حضرت حذیفہ رضی اللہ عنہ فرماتے ہیں کہ میں نے نبی کریم ﷺ کی خدمت میں عرض کیا یا رسول اللہ! امر بالمعروف ونہی عن المنکر جو نیک لوگوں کے اعمال کے سردار ہیں ان کا ترک کب جائز ہوگا؟ آپ ﷺ نے فرمایا جب تم میں وہ خرابیاں پیدا ہو جائیں گی جو بنی اسرائیل میں پیدا ہوئی تھیں۔ میں نے پوچھا یا رسول اللہ! بنی اسرائیل میں کیا خرابیاں پیدا ہو گئیں تھیں؟ آپ ﷺ نے فرمایا جب تمہارے نیک لوگ دنیا طلبی کی وجہ سے فاجر و دنیا دار لوگوں کے ساتھ دینی معاملات میں نرمی برتنے لگیں، علم بدترین لوگوں کے حوالہ ہو جائے اور حکومت و بادشاہت رذیل لوگوں کے ہاتھ لگ جائے تو پھر اس وقت تم زبردست آزمائش میں مبتلا ہو جاؤ گے تم فتنوں

کی طرف چلو گے اور فتنے تمہاری طرف آئیں گے۔

☆ حضرت علی رضی اللہ عنہ فرماتے ہیں کہ سب سے پہلے تم ہاتھ والے جہاد کے سامنے بے بس اور مغلوب ہو گئے پھر دل والے جہاد کے سامنے۔ لہذا جس دل کی یہ کیفیت ہو جائے کہ وہ نیکی کو نیکی نہ سمجھے اور برائی کو برائی نہ سمجھے تو اسکو اس طرح پلٹ دیا جائیگا جیسے تھیلے کو الٹا کیا جاتا ہے تھیلے کے اندر کی ساری چیزیں بکھر جاتی ہے۔

(حیۃ الصحابہ)

☆ حضرت عمرؓ بن عروقؓ شیبانی نے حضرت عبداللہ بن عمر رضی اللہ عنہ کی خدمت میں حاضر ہو کر کہا کہ جو آدمی امر بالمعروف و نہی عن المنکر نہیں کرتا وہ ہلاک ہو جاتا ہے۔ حضرت ابن عمرؓ نے فرمایا ایسا شخص تو ہلاک ہوتا ہی ہے وہ آدمی بھی ہلاک ہو جاتا ہے جس کا دل نیکی کو نیکی نہ سمجھے اور برائی کو برائی نہ سمجھے۔

(حیۃ الصحابہ)

☆ حضرت حذیفہ رضی اللہ عنہ فرماتے ہیں کہ اللہ تعالیٰ اس پر لعنت فرمائے جو ہم میں سے نہیں ہے، اللہ کی قسم! تم امر بالمعروف و نہی عن المنکر ضرور کرتے رہو ورنہ تم آپس میں لڑنے لگو گے اور تمہارے برے تمہارے نیک لوگوں پر غالب انہیں آ کر قتل کر دیں گے جس کے نتیجہ میں کوئی امر بالمعروف و نہی عن المنکر کرنے والا باقی نہ رہے گا۔ پھر اللہ تعالیٰ تم سے ایسے ناراض ہوگا کہ تم اللہ سے دعا کرو گے لیکن وہ تمہاری کوئی دعا قبول نہ کرے گا۔

(حیۃ الصحابہ)

☆ ایک بزرگ نے اپنی اولاد کو وصیت فرمائی کہ جب تم امر بالمعروف و نہی عن المنکر کا ارادہ کرو تو تمہیں چاہئے کہ پہلے اپنے آپ کو صبر و ثبات کیلئے تیار کر لو، ثواب کا یقین بناؤ، اسلئے کہ اللہ تعالیٰ کے ثواب کا یقین ہی اس کی راہ میں پیش آنے والے مصائب کا سامنا کرا سکتا ہے، حقیقت یہ ہے کہ اللہ تعالیٰ اس کام

کے کرنیوالوں کو ان کے اخلاص اور حسن نیت اور غایتِ توکل کی برکت سے اپنی حفاظت میں رکھتے ہیں۔ (مکاشفۃ القلوب ص: ۱۷)

☆ حضرت حذیفہؓ فرماتے ہیں: اسلام آٹھ اجزاء کے مجموعہ کا نام ہے۔ ان میں سے ایک امر بالمعروف اور ایک نہی عن المنکر بھی ہے۔

(مصنف ابن ابی شیبہ: ۱۱/۷)

☆ حضرت اولیس قرنیؓ نہایت زاہدانہ زندگی، عزلت پسندی و گوشہ نشینی کے باوجود فریضہٴ امر بالمعروف ونہی عن المنکر سے کبھی غافل نہیں ہوتے تھے، حالانکہ لوگ اس روک ٹوک کی وجہ سے انہیں سخت اذیتیں بھی دیتے اور ستایا کرتے تھے، خود فرماتے ہیں:

”خدا کی قسم! چونکہ ہم لوگ لوگوں کو اچھے کاموں کی تلقین اور برے کاموں سے روکتے ہیں اسلئے انہوں نے ہمیں اپنا دشمن سمجھ لیا ہے، اور فاسق و بدکار لوگ ان کے مددگار ہو گئے ہیں، جو ہم پر تہمتیں لگاتے رہتے ہیں، لیکن خدا کی قسم! ان کا ہمارے ساتھ یہ رویہ ہمیں حق بات کہنے سے ہرگز نہیں روک سکے گا۔

(تابعین ص: ۴۵)

☆ حسن بصریؓ فرماتے ہیں: امر بالمعروف ونہی عن المنکر کرتے رہو ورنہ دھیرے دھیرے بد عملی میں خود تمہارا حال یہ ہو جائے گا کہ دنیا تمہاری تباہی سے عبرت پکڑے گی۔ (نضرۃ النعیم ۳/۵۳۸)

☆ سفیان ثوریؓ فرماتے ہیں: امر بالمعروف ونہی عن المنکر کا کام وہی شخص کامیابی کے ساتھ کر سکتا ہے جو معروف و منکر کا عالم ہو، اس پر عامل ہو اور امر و نہی میں رفق و شفقت سے کام لے سکتا ہو۔ (مکاشفۃ القلوب ص: ۱۷)

☆ حضرت عون بن عبداللہؓ فرماتے ہیں: کسی قوم میں جو ذی عزت لوگ ہوتے ہیں اگر وہ لوگوں کی برائی کو دیکھیں اور

باوجود قدرت کے نہ روکیں تو اللہ تعالیٰ ان کو ذلیل کر دیتے ہیں۔ خداوند تعالیٰ کا منع کیا ہوا کام کرنا گناہ ہے، کیونکہ اس بندہ نے نبی کی خلاف ورزی کی، لیکن اللہ تعالیٰ نے جس کام کے کرنے کا حکم فرمایا ہے اسے نہ کیا تو یہ بہت بڑا گناہ ہے، کیونکہ اس بندہ نے امر کی خلاف ورزی کی، چنانچہ نفسانی خواہشات سے جو گناہ ہوتا ہے وہ عاجزی اور توبہ واستغفار کرنے سے معاف ہو جاتا ہے، جیسا کہ حضرت آدم علیہ السلام کی خطا توبہ واستغفار کرنے سے معاف ہوئی۔ مگر جو گناہ تکبر اور بڑائی کرنے کے باعث ہوتا ہے، وہ توبہ واستغفار کرنے سے بھی معاف نہیں ہوتا جیسا کہ ابلیس ملعون کا گناہ جو غرور اور تکبر سے تھا معاف نہ ہو سکا۔ (اسلئے اسلامی معاشرہ میں امر بالمعروف و نہی عن المنکر کا فریضہ ہر مسلمان پر لازم کر دیا گیا)

(مواعظ حسنہ ج: ۲ ص: ۵۶)

☆ امام احمد بن حنبلؒ فرماتے ہیں: امر بالمعروف ونہی عن المنکر کرنے والے کو چاہئے کہ نرمی و عاجزی کا رویہ اختیار کرے، اور اگر مخاطب کی طرف سے نامناسب و ناپسندیدہ رد عمل سامنے آئے تو برا بیچختہ نہ ہو حلم و صبر کا مظاہرہ کرے۔

☆ حضرت عمر بن عبدالعزیزؒ فرماتے ہیں: عام حالات میں اللہ تعالیٰ کچھ لوگوں کی بد عملی کی وجہ سے سب لوگوں کو عذاب عام میں مبتلا نہیں فرماتا، لیکن جب صورتحال یہ ہو جائے کہ منکرات کا شیوع اور گناہوں کی کثرت عام ہوتی چلی جائے، مگر کوئی اس پر نکیر کرنے والا نہ ہو تو ایسی صورت میں پوری قوم مستحق عذاب ہو جاتی ہے۔

☆ حضرت علیؒ فرماتے ہیں: بہترین عمل امر بالمعروف ونہی عن المنکر ہے، کیونکہ جس نے امر بالمعروف کیا اسے مومن کی کمر مضبوط کر دی اور جس نے نہی عن المنکر کیا اس نے منافق کو ذلیل و رسوا کر دیا۔

(تہذیب الغافلین: ۲۶)

(۶) فریضہ ”امرو نہی“ مصلحین و مفکرین کی نظر میں

اس کے بعد جی چاہتا ہے کہ مفکرین اسلام میں سے امام غزالیؒ اور محدثین کرام میں سے امام نوویؒ کی دو فکر انگیز و عبرت خیز تحریریں بھی ناظرین کرام کی خدمت میں پیش کر دی جائیں، تاکہ اس فریضہ واجبہ کی ادائیگی کیلئے کھڑے ہونے میں مدد مل سکے۔

☆ حجة الاسلام امام غزالیؒ ”احیاء علوم الدین“ میں فرماتے ہیں: ”امر بالمعروف نہی عن المنکر“ دین اسلام کا قطب اعظم ہے، اور یہی وہ اہم فریضہ ہے جسکے لئے تمام انبیاء علیہم الصلوٰۃ والسلام کی بعثت ہوئی ہے، جب اس فریضہ سے غفلت برتی جاتی، اور اسکی تعمیل میں سستی ولا پرواہی عام ہو جاتی ہے تو جہالت و فساد غالب ہو جاتا ہے، بے دینی و گمراہی پھیل جاتی ہے، آبادیاں ویران اور انسانیت ہلاک ہو جاتی ہے، مزید برآں مصیبت یہ ہے کہ اس ہلاکت و بربادی کا پتہ بھی قیامت سے پہلے نہیں چل پاتا، اسقدر اہم اور سنگین مسئلہ ہونے کے باوجود اسوقت امت کی صورت حال یہ ہے کہ امت نے امر بالمعروف اور نہی عن المنکر کے فریضہ سے بالکل غافل ہو کر اسے ترک کر دیا ہے، چنانچہ اس فریضے سے اعراض و اہمال کا جو خطرہ اور اس کے جو نقصانات ہم نے اوپر بیان کئے ہیں وہ سب انکھوں کے سامنے عملاً رونما ہو گئے ہیں، اناللہ وانا الیہ راجعون۔ خلاصہ یہ ہے کہ آج کل دین کے اس عظیم فریضہ اور قطب اعظم سے عملاً و عملاً تغافل بڑھتا جا رہا ہے، اسکی حقیقت تو کجا رسم تک مٹتی جا رہی ہے، خدام دین کے دلوں پر مخلوق کی مداہنت و مروت چھائی ہوئی ہے، خالق کے حقوق کا استحضر ختم ہو گیا ہے، لوگ جانوروں کی طرح ہوس کی تکمیل میں مست و گمن ہو گئے ہیں، اور روئے زمین پر اللہ کے ایسے باغیرت بندے ملنے مشکل ہو گئے ہیں جو حق کا احقاق اور باطل کا ابطال کسی ملامت

گر کی ملامت کی پرواہ کئے بغیر حق کا احقاق اور باطل کا ابطال کرتے ہوں اور اس فریضے کی ادائیگی میں اللہ تعالیٰ کے علاوہ کسی کا خوف ان پر طاری نہ ہو، ایسے ناگفتہ بہ حالات میں اگر کوئی اللہ کا غیرت مند بندہ اس نقصان کی تلافی اور اس فریضے کی بحالی کے لئے کمر ہمت کس لے اور اس سکوت و جمود، مدہانت و غفلت کی مہر توڑ کر امر بالمعروف نہی عن المنکر کی سنت کو رواج عام دینے میں مشغول ہو جائے تو وہ شخص یقیناً ایک ”مردہ سنت“ کو زندہ کرنے کے ثواب اور قرب الہی کے درجات عالیہ کا مستحق ہوگا۔ (احیاء علوم الدین ۳۰۲/۲)

یہ تھے حجۃ الاسلام امام غزالیؒ، جو دین اسلام میں امر بالمعروف نہی عن المنکر کی اہمیت و وقعت کا تذکرہ اور ان کے زمانہ میں عام طور سے اس سلسلہ میں جو غفلت برتی جا رہی تھی اس کے سماج پر مرتب سنگین نتائج کا شکوہ فرما رہے تھے اور بڑی ہی لجاجت و درد کے ساتھ اس فریضے کو پھر سے رواج دینے کی دعوت اور کسی مرد مجاہد کے اٹھ کھڑے ہونے کی تمنا ظاہر فرما رہے تھے۔ آئیے! اسکے بعد اب ہم عالم اسلام کے ایک اور عظیم المرتبت محدث، شارح صحیح مسلم، حضرت امام نوویؒ کی زبانی اس مسئلے پر روشنی ڈالتے ہیں۔ وہ ارشاد نبویؐ ”من رأى منكم منكراً أَلْخ“ کے ذیل میں رقم طراز ہیں:

معلوم ہونا چاہئے کہ امر بالمعروف نہی عن المنکر کا فریضہ ایک عرصہ سے مسلمانوں کے تغافل کا شکار ہے، اس زمانے میں تو بس اسکی بعض ظاہری شکلوں اور چند رسوم کے علاوہ کچھ بھی باقی نہیں رہا، جبکہ یہ کام دین اسلام کا ایسا شعبہ ہے کہ اسی پر اس کا بقاء و ارتقاء موقوف ہے۔ کیونکہ جب منکرات کا شیوع ہو جاتا ہے اور لوگ اسکے روکنے کی کوشش بھی نہیں کرتے تو اللہ تعالیٰ کی پکڑ نیک و بد سبھی کو گھیر لیتی ہے، اور عذاب الہی پورے سماج کو اپنی لپیٹ میں لے لیتا ہے، چنانچہ اللہ تعالیٰ کا ارشاد ہے: فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ

اَوْ يُصِيبُهُمْ عَذَابٌ اَلِيْمٌ“ پس جو لوگ اللہ تعالیٰ کے احکام کی مخالفت اور نافرمانی کی جرات کر رہے ہیں، اے نبی ﷺ! آپ ان کو اس بات سے ڈرا دیجئے کہ یا تو وہ کسی آزمائش میں مبتلا کر دئے جائیگے یا پھر وہ عذاب الہی کے شکار ہو جائیگے، اسلئے آخرت کے طلبگاروں اور رضائے الہی کے خواہشمندوں کو چاہئے کہ دین کے اس عظیم شعبے امر بالمعروف و نہی عن المنکر کی طرف خصوصی توجہ دیں اور اسکے تقاضوں پر عمل کرتے رہیں، کیونکہ اس کے فوائد بہت ہیں، بالخصوص ایسے دور میں جبکہ اس حکم کا بڑا حصہ ضائع اور اسکی طرف سے لاپرواہی عام ہوتی جا رہی ہے، یہ بھی یاد رہے کہ اس کام کے سلسلہ میں کسی صاحب مرتبہ کے مرتبہ سے ڈرنے کی کوئی ضرورت نہیں، اسلئے کہ اللہ تعالیٰ فرماتا ہے: وَلَيَنْصُرَنَّ اللّٰهُ مَنْ يَنْصُرُهُ یعنی جو اللہ تعالیٰ کے (دین کی) مدد کرتے ہیں اللہ تعالیٰ انکی ضرور مدد فرماتا ہے، اور ارشاد ہے: وَالَّذِينَ جَاهَدُوا فَاِنَّا لَنَهْدِيَنَّهُمْ سُبُلًا جو لوگ ہماری راہ میں مجاہدہ کرتے ہیں ہم ان کے لئے راستے کھول دیتے ہیں، ایسے مواقع پر یہ بات یاد رکھنی چاہئے کہ اللہ تعالیٰ کے ہاں بندہ کا اجر اس کی راہ میں اٹھائی جانے والی اسکی محنت و مشقت کے حساب سے ہوتا ہے، اسی طرح امر بالمعروف نہی عن المنکر کے فریضے کو ادا کرنے میں دوستیوں، محبتوں، شفقتوں اور اغراض و تعلقات کو بھی رکاوٹ نہ بننے دینا چاہئے، کیونکہ دوستی و تعلق کے بھی کچھ تقاضے اور حقوق ہوتے ہیں، ان حقوق میں سے یہ بھی ایک حق ہے کہ آدمی اپنے عزیزوں اور دوستوں کی آخرت کا خیر خواہ اور وہاں کے نقصانات سے بچانے والا ہو، بلکہ آدمی کا سچا دوست اور حقیقی ہمدرد واقعہ وہی ہے جو اسکی آخرت کے بنانے میں مدد کرے، خواہ اسکی وجہ سے بظاہر دنیا کا کچھ نقصان ہی ہو رہا ہو اور آدمی کا حقیقی دشمن وہ ہے جو اسکی آخرت برباد کرتا ہو اگرچہ اسکے ذریعہ دنیا کا کوئی فائدہ بھی ہوتا ہو اور نظر آ رہا ہو، دیکھئے! ابلیس ہمارا دشمن اسی وجہ سے ہے کہ وہ ہماری آخرت اجاڑنے کی کوشش کرتا

رہتا ہے، اسکے برخلاف انبیاء کرام علیہم الصلوٰۃ والسلام ہمارے اور تمام مسلمانوں کے دوست ہیں محض اس وجہ سے کہ وہ ہماری آخرت کے بنانے والے ہیں۔ بہر حال اخروی نجات و کامیابی کی محنتوں میں ایک دوسرے کی مدد کرنا اور نقصان و خسران سے بچاتے رہنا ہی سچی محبت و مودت اور مخلصانہ دوستی ہے، اللہ تعالیٰ سے دعا ہے کہ وہ ہمیں، ہمارے احباب کو اور تمام مسلمانوں کو اپنی مرضیات کے اتباع کی توفیق نصیب فرمائے، اور ہم سب پر اپنی رحمت کاملہ نازل فرمائے آمین۔

(صحیح مسلم بشرح النووی، کتاب الایمان)

☆ ایک اور قدیم مصلح رکن الاسلام سمرقندیؒ فرماتے ہیں: جو شخص لوگوں سے ملتا جلتا رہتا ہے یعنی اجتماعی زندگی گزارتا ہے اسکے ذمہ سب سے بڑا واجب امر بالمعروف ونہی عن المنکر ہے یعنی لوگوں کو نیکی کے کاموں کی ترغیب دینا اور برائی کے کاموں سے روکنا، حقیقت یہ ہیکہ آدمی کو اگر اللہ تعالیٰ کی نافرمانیوں پر ناراضگی و خفگی قطعاً نہیں ہوتی تو اس کا کوئی عمل اسکو نفع نہیں دیتا۔ چنانچہ احادیث کی صراحت کے مطابق لوگ اسوقت ہلاک و برباد ہو جاتے ہیں جب امر بالمعروف ونہی عن المنکر ترک کر دیتے ہیں، ایسے وقت ان پر اللہ تعالیٰ کا عذاب نازل ہو جاتا ہے، انکی دعائیں نامقبول ہو جاتی ہیں، اور وہ خیر و برکت اور مقاصد میں کامیابی سے محروم ہو جاتے ہیں، بالخصوص جبکہ منکرات علی الاعلان ہو رہے ہوں، حضرت سفیان ثوریؒ کے بارے میں آتا ہے کہ جب وہ کسی منکر کو دیکھتے اور کسی وجہ سے اس پر نکیر نہ فرما سکتے تو اس کا اثر ان کے اوپر اسقدر زیادہ ہوتا کہ کئی دن تک پیشاب میں خون آنے لگتا تھا، اسلئے ہر مسلمان کو چاہئے کہ وہ منکرات کی روک تھام کے لئے محض دینی حمیت اور اسلامی غیرت کے جذبہ کے ساتھ اٹھ کھڑا ہو اور اپنے فریضے کو ادا کرے، لوگوں کی چالپوسی اور مدہانت کو اس راہ میں ہرگز حائل ہونے نہ دے۔

(شرعہ الاسلام ص: ۳۶۳)

(۷) ”امرو نہی“ کا کام ہر ایک کی ذمہ داری ہے

امر بالمعروف ونہی عن المنکر ایک اسلامی فریضہ ہے، اور اپنے حدود و قیود کے ساتھ امراء علماء، حتیٰ کہ عوام مسلمین سبھی کے ذمہ لازم و واجب ہے، یعنی دائرہ کار تو مختلف ہو سکتے ہیں مگر مستثنیٰ کوئی مسلمان نہیں ہو سکتا حتیٰ کہ بد عمل مسلمان بھی! چنانچہ

علامہ آلوسی بغدادیؒ ”روح المعانی میں ارشاد فرماتے ہیں: اس کام یعنی امر بالمعروف ونہی عن المنکر کے بہت سے آداب و شرائط ہیں، حقیقت اسکی صرف یہ ہے کہ کسی اچھے کام کے تارک کو اس کے اختیار پر اور کسی برے عمل کے مرتکب کو اس سے اجتناب پر آمادہ کیا جائے، اگر وہ قبول کرے تو مقصد حاصل، اور اگر نہ مانے تو یہ شخص کم از کم اپنے فریضے سے سبکدوش ہو جائے گا۔ اسکی بد عملی کا اب اس پر کوئی وبال نہیں رہے گا، البتہ ایسے لوگوں سے حسب ضرورت قتال کرنا یا ان پر کوئی تعزیر و سزا نافذ کرنا یہ عام داعیوں کا کام نہیں، ان کے اہل دوسرے لوگ (یعنی حکام و امراء) ہیں۔“ (روح المعانی: ۲۱/۴)

اس سے معلوم ہوا کہ منکرات پر نکیر کا فریضہ صرف حکام و امراء یا صرف علماء ہی کا فریضہ نہیں ہے بلکہ اپنے دائرہ اختیار تک عوام مسلمین کا بھی فرض ہے کہ وہ لوگوں کو برائی سے رکنے اور بھلائیوں کو اختیار کرنے پر آمادہ کریں، یہ بھی معلوم ہو گیا کہ جب ہر ایک کا دائرہ عمل علاحدہ ہے تو اسکے حدود و قیود کا علم حاصل کرنا بھی ضروری ہے۔

☆ شارح مسلم امام نوویؒ فرماتے ہیں: امر بالمعروف ونہی عن المنکر صرف حکام کی ذمہ داری نہیں ہے، بلکہ تمام مسلمانوں کی ذمہ داری ہے اس کی دلیل امام الحرمین کے بقول ”اجماع امت“ ہے کیونکہ خیر القرون میں اور اس کے مابعد کے ادوار میں بھی عوام مسلمین (آپس میں تو کیا؟) حکام اور امراء کو تک امر بالمعروف ونہی عن المنکر کیا کرتے تھے، البتہ جو شخص بھی یہ کام کرے اس کو حکم شرعی سے واقف ہونا ضروری ہے کہ جس بات پر نکیر کر رہا ہے اس کا حکم شرعی

کیا ہے؟ اسی وجہ سے امر ونہی کرنے والوں کے دائرہ عمل مختلف ہیں، نماز، روزہ وغیرہ جیسی واضح معروفات اور شراب نوشی، بدکاری وغیرہ جیسے واضح منکرات (جن کا علم تمام مسلمانوں کو ہوتا ہے) میں امر ونہی تمام مسلمانوں کا فرض ہے، جہاں تک اختلافی احکام و مسائل اور دقیق و نازک مباحث کا تعلق ہے، چونکہ عوام الناس ان کی تحقیق و تفصیل سے لاعلم ہوتے ہیں، تو ان کے لئے ایسے امور میں ”امرو نہی“ کی گنجائش نہیں ہے، یہ صرف علماء کرام کی ذمہ داری ہے۔ (مسلم بشرح النووی کتاب الایمان)

(۸) ”امرو نہی“ کیلئے خود کا پابند ہونا شرط نہیں ہے۔

قرآن و حدیث اور علماء اسلام کی تشریحات سے پتہ چلتا ہے کہ امر بالمعروف نہی عن المنکر کا فریضہ اصلاً تمام مسلمانوں پر عائد ہوتا ہے، خواہ شخصی طور پر وہ خود بے عمل ہی کیوں نہ ہوں، حتیٰ کہ جس امر پر نکیر کر رہا ہے خود بھی اس میں مبتلا کیوں نہ ہو، اس لئے کہ خود عمل کرنا ایک مستقل حکم ہے اور دوسروں کو دعوت دینا مستقل حکم ہے، ایک کے ترک کر دینے کا یہ مطلب نہیں ہے کہ دوسرا بھی چھوڑ دے، یہ اور بات ہے کہ امر ونہی کرنے والے کو خود پابند ہونا بدرجہ اولیٰ ضروری ہے، اسکے باوجود یہ امر بالمعروف نہی عن المنکر کے لئے شرط لازم نہیں ہے بلکہ اگر کوئی شخص اپنی بدعملی کی وجہ سے دوسروں کو ٹوکنا چھوڑ دیتا ہے تو اسکو دودھ کا سامنا کرنا پڑیگا۔

چنانچہ امام نوویؒ فرماتے ہیں امر بالمعروف نہی عن المنکر کرنے والے کا خود عامل اور پابند ہونا شرط نہیں ہے بلکہ بہر حال ہر مسلمان پر لازم ہے کہ وہ اچھی بات کی دوسرے کو تلقین کرتا رہے خواہ اس اچھی بات پر خود عمل نہ کر رہا ہو، اسی طرح دوسروں کو بری باتوں سے روکتا رہے خواہ اس بری بات میں وہ خود مبتلا کیوں نہ ہو، اس لئے کہ اس پر خود عمل کرنے اور دوسروں کو عمل کرانے کی دو علاحدہ ذمہ داریاں تھیں، ایک ذمہ داری میں کوتاہی سے دوسری ذمہ داری میں بھی کوتاہی کر سکنے کا کوئی جواز نہیں ہو سکتا۔ (مسلم بشرح النووی ج: ۲ ص: ۲۱۸)

☆ علامہ عبدالروؤف مناویؒ فرماتے ہیں: ہر مسلمان کی ذمہ داری ہے کہ ”امر ونہی“ کا فریضہ ادا کرتا رہے، یہاں تک کہ وہ شخص بھی اس فریضہ کو ادا کرنے کا پابند ہوتا ہے جو خود ان منکرات میں مبتلا ہے، خود حدیث پاک میں ہے کہ نبی کریم ﷺ نے ایک مرتبہ حضرت ابو ہریرہؓ سے فرمایا ”من يأخذ عني هؤلاء الكلمات فيعمل بهن او يعلم من يعمل بهن“ کوئی ہے جو مجھ سے چند باتیں سیکھ لے اور اس پر عمل کرے یا عمل کرنے والوں کو سکھا دے، اس سے معلوم ہوتا ہے کہ خود عمل نہ کرنے والے کے ذمہ بھی ہے کہ وہ دوسروں کو عمل کی دعوت دے اسی طرح بلغوا عني ولو اية جیسے احکام میں دین پہنچانے کے لئے عمل کی شرط کہیں نہیں رکھی گئی ہے۔

(فیض القدر: ۶/۱۶۱)

☆ علامہ ظفر احمد عثمانیؒ فرماتے ہیں: ”ولتكن منكم“ والی آیت اس بات کی دلیل ہے کہ ”امر بالمعروف ونہی عن المنکر“ ایک ایسا فریضہ ہے کہ جو ہر مسلمان پر لازم ہے، خواہ وہ اس عمل کا پابند بھی نہ ہو، برخلاف اہل بدعت کے کہ وہ عدالت یعنی ”امر ونہی“ کرنے والے کی دینداری کو لازم سمجھتے ہیں، ہو سکتا ہے کہ کوئی یوں کہے کہ ”منکم“ سے اللہ تعالیٰ نے بعض لوگوں کو جو اہل اور لائق ہوں مراد لیا ہے، تو اس کے جواب میں وہ روایت پیش کی جاسکتی ہے جو امام ابو بکر بھصاؓ نے ”احکام القرآن“ میں حضرت ابو ہریرہؓ سے نقل کی ہے کہ چند صحابہ کرامؓ نبی کریم ﷺ کی خدمت میں حاضر ہوئے اور انہوں نے پوچھا کہ ہم لوگ چاہتے ہیں کہ پہلے خود معروفات پر اس قدر عمل کر لیں کہ کوئی معروف باقی نہ رہے اور منکرات سے اتنا بچ جائیں کہ کوئی منکر ہماری زندگی میں موجود نہ ہو، اور اس وقت تک کسی کو امر بالمعروف ونہی عن المنکر نہ کریں تو کیا ہمارے لئے ایسا کرنے کی گنجائش نکل سکتی ہے؟ آپ نے فرمایا: نیکیوں کا حکم کرتے رہو اگرچہ کہ تم ان پر پوری طرح عامل بھی نہ ہو، اور بری باتوں سے لوگوں کو روکتے رہو باوجود یہ کہ تم پوری طرح ان سے محفوظ بھی نہ ہو، یہ حدیث اگرچہ محدثین کے نزدیک سنداً ضعیف ہے لیکن تعدد

طرق کی وجہ سے ”حسن لغیرہ“ کے حکم میں ہے، اس لئے اس سے استدلال میں کوئی حرج نہیں ہے، پس آیت میں منکم سے یہ تو مراد لیا جاسکتا ہے کہ امر بالمعروف و نہی عن المنکر فرض کفایہ ہے یعنی بعض کے ادا کرنے سے بقیہ سے ساقط ہو جائے گا۔ لیکن یہ مراد نہیں لیا جاسکتا کہ یہ کام اہل اور قابل لوگوں ہی کے ذمہ ہے، اس لئے کہ قاعدہ یہ ہے کہ طاعات کی شرائط ”دلالۃ النص“ ہی سے ثابت ہو سکتی ہیں، اور ”امر بالمعروف نہی عن المنکر“ کیلئے خود عامل ہونے کی شرط کیلئے کوئی قطعی نص موجود نہیں ہے، پس ہر شخص کے ذمہ جہاں یہ لازم ہے کہ وہ اپنی ذات میں اوامر کا پابند اور نواہی سے مجتنب رہے وہیں یہ بھی مستقلاً ضروری ہے کہ وہ دوسروں کو نیکی کا حکم دینے اور برائی سے روکنے کی سعی کرتا رہے۔

(احکام القرآن ۵۰:۲)

(۹) ”امرو نہی“ کرنے والے کو خود بھی عامل ہونا چاہئے۔

اسکے بعد معلوم ہونا چاہئے کہ امر بالمعروف نہی عن المنکر کے لئے خود بھی باعمل اور متقی ہونے کی شرط نہ ہونے کا یہ مطلب نہیں ہے کہ اپنی اصلاح اور تدین کی فکر ضروری نہیں ہے، ہرگز نہیں! قرآن و سنت اور سلف صالحین کی تعلیمات بتلاتی ہیں کہ خود کی اصلاح اور اپنے آپ کو منکرات سے محفوظ اور معروفات کا پابند بنانا بھی انتہائی ضروری امر ہے، بالخصوص داعی اور مصلح و مبلغ کو تو اس سلسلہ میں اور بھی زیادہ فکر مند و ہوشیار رہنا چاہئے، چنانچہ:

حضرت ابن عمر رضی اللہ عنہ فرماتے ہیں کہ جب حضرت عمر رضی اللہ عنہ لوگوں کو کسی کام سے روکنے کا ارادہ فرماتے تو اپنے گھر والوں سے پہلے فرماتے اور فرماتے تم میں سے جس کے بارے میں مجھے پتہ چلا کہ اس نے وہ کام کیا ہے جس سے میں نے روکا ہے تو میں اس کو دگنی سزا دوں گا۔ (حیۃ الصحابہ)

رکن الاسلام سمرقندیؒ فرماتے ہیں: سنت یہ ہے کہ کام اپنی ذات سے شروع

کرے، جس چیز کا حکم دے رہا ہے پہلے خود اس پر عمل کرے، جس گناہ پر نکیر کر رہا ہے پہلے خود اس سے اجتناب کرے، کیونکہ اگر ایسا نہیں کرے گا، تو اسکی بات دوسروں کے دل پر کما حقہ اثر نہیں کریگی۔ اور ہو سکتا ہے کہ وہ شخص نکیر کرنے والے کی بد عملی کا حوالہ دینے لگے، اسلئے خود عمل کرتے ہوئے اور تواضع و عاجزی کیساتھ امر و نہی کرنا چاہیے، آپ خود سوچئے کہ یہ بات کتنی بری اور شرمندگی کی ہوگی کہ آپ کسی بُرائی پر کسی شخص کو اللہ تعالیٰ سے ڈرنے کی تلقین کریں تو وہ جواب میں آپ کی بد عملی کی وجہ سے یہ کہہ دے کہ ”پہلے اپنی فکر اور اپنی اصلاح کرو، ہمیں کیا نصیحت کرتے ہو“

(شرعہ الاسلام: ۳۶۷)

قرآن وحدیث میں جہاں — باوجود بد عملی کے — امر بالمعروف نہی عن المنکر کے ترک کی اجازت نہیں دی گئی ہے، وہیں جانتے بوجھتے بلکہ دوسروں کو روکتے ہوئے بھی خود باز نہ آنے اور برائیوں میں مبتلا رہنے پر سخت سے سخت وعیدیں بھی وارد ہوئی ہیں۔

چنانچہ اللہ تعالیٰ کا ارشاد ہے:

أَتَأْمُرُونَ النَّاسَ بِالْبِرِّ وَتَنْسَوْنَ
أَنْفُسَكُمْ وَأَنْتُمْ تَتْلُونَ الْكِتَابَ
أَفَلَا تَعْقِلُونَ

کیا تم لوگوں کو تو اچھی باتوں کا حکم
دیتے ہو اور خود اپنے کو فراموش کر
دیتے ہو؟ حالانکہ تم کتاب کی تلاوت
بھی کرتے ہو پھر اتنی بات بھی نہیں
سمجھتے؟ (کہ اپنے عمل کی فکر
دوسروں کو عمل کرانے کی فکر سے زیادہ

(سورۃ البقرۃ آیت: ۴۴)

ہونی چاہئے)

امام ابن کثیرؒ فرماتے ہیں: آیت شریفہ میں اللہ تعالیٰ ”اہل کتاب“ کو تنبیہ کرتے ہوئے فرما رہے ہیں کہ اے اہل کتاب! یہ بات کیسے تمہارے لائق ہو سکتی ہے کہ تم

دوسروں کو تو بھلائیوں کی تلقین کرتے ہو جو کہ ایک بہترین عمل ہے مگر اس کے ساتھ ساتھ خود تمہارا حال یہ ہے کہ ان بھلائیوں پر — جن کی دوسروں کو تلقین کرتے ہو — خود عمل نہیں کرتے، ایسا کیوں نہیں ہوا کہ جس چیز کو اچھا سمجھ کر تم دوسروں کو سکھا رہے ہو اس پر خود بھی عامل ہو جاتے، اور اپنے لئے بھی اس بھلی بات کو اختیار کر لیتے، حالانکہ تم لوگ ”کتاب“ پڑھتے ہو اور اس میں جو بد عملی کا وبال بیان ہوا ہے اس سے واقفیت رکھتے ہو! اس پر مستزاد یہ کہ بد عملی کا جو دھوکہ اپنے آپ کو دے رہے ہو اس کو سمجھتے بھی نہیں تاکہ کبھی غفلت سے بیدار ہو جاتے اور اس اندھے پن سے نجات پاتے۔

حضرت قتادہؓ فرماتے ہیں کہ علماء بنی اسرائیل لوگوں کو اللہ تعالیٰ کی اطاعت، تقویٰ اور نیک کاموں کا حکم دیتے تھے مگر خود اسکی مخالفت کرتے تھے یعنی خود عمل نہیں کرتے تھے، ابن جریجؒ کہتے ہیں کہ یہود و نصاریٰ اور منافقین کی عادت تھی کہ دوسروں کو نماز روزہ کی تلقین کرتے تھے اور خود اس پر عمل نہیں کرتے تھے، اللہ تعالیٰ نے آیت بالا کے ذریعہ ان کی اس حرکت پر تنبیہ فرمائی ہے۔ اسلئے جو شخص دوسروں کو بھلائی کی تلقین کرے اسکو چاہئے کہ خود بھی اس پر پوری قوت و مضبوطی کے ساتھ عمل پیرا ہو۔ (تفسیر القرآن العظیم: ۸۲/۱)

دوسری جگہ حضرت شعیبؑ کا قول نقل کیا گیا ہے

وَمَا أُرِيدُ أَنْ أُخَالَفَكُمْ إِلَيَّ
مَا أَنْتُمْ عَنْهُ أَنْ أُرِيدُ
إِلَّا الْإِصْلَاحَ مَا اسْتَطَعْتُ
میں نہیں چاہتا کہ جن چیزوں سے
تمہیں روکتا ہوں ان کا میں خود
ارتکاب کروں، میں تو بس جسقدر
ممکن ہو تمہاری اصلاح کا خواہشمند

(سورہ ہود آیت: ۸۸)

ہوں۔

یعنی ایسا نہیں ہے کہ جس برائی سے میں تم کو منع کر رہا ہوں اسمیں میں خود مبتلا

ہوں، بلکہ میں خود بھی اس سے بچتا ہوں اور تمہیں بھی جذبہ اصلاح اور فریضہ نصیح و خیر خواہی کے تحت روکنا چاہتا ہوں۔

ایک اور جگہ حضرت نبی کریم ﷺ کو مخاطب کر کے فرمایا گیا:

وَأْمُرْ أَهْلَكَ بِالصَّلَاةِ وَاصْطَبِرْ
عَلَيْهَا (سورہ طہ آیت: ۱۳۲)

اپنے گھر والوں کو نماز کا حکم دیجئے اور خود بھی اس کی پابندی کیجئے۔

علماء کرام نے اس جگہ یہ نکتہ بیان کیا ہے کہ گھر والوں کو نماز کا حکم دینے کے ساتھ خود آپ کو بھی اسکی پابندی کا جو حکم دیا گیا ہے — جبکہ آپ اس کے پابند تھے ہی — اسکی وجہ اس کی تعلیم دینا ہے کہ امر بالمعروف نہی عن المنکر کا فریضہ ادا کرنے والے کو چاہیے کہ خود بھی اپنے اعمال کی پابندی و پختگی پر نظر رکھے، خاص طور سے جس عمل کی دوسروں کو تاکید کر رہا ہے اس پر خود بھی عامل ہونا چاہئے۔

حدیث صحیح میں حضرت اسامہؓ بن زیدؓ سے مروی ہے کہ رسول اللہ ﷺ نے ارشاد

فرمایا:

قیامت کے دن ایک شخص کو لا کر جہنم میں ڈال دیا جائیگا، ڈالتے ہی اسکی آنتیں پیٹ سے باہر نکل پڑیں گی اور وہ آنتوں کے اطراف ایسا گھومنا شروع کریگا جیسے کہ گدھا آٹے کی چکی کے اطراف گھومتا ہے، یہ حالت دیکھ کر اہل دوزخ اسکے اطراف جمع ہو جائیں گے، اور اس سے کہنے لگیں گے اے شخص! تجھے کیا ہو گیا ہے؟ تو تو دنیا میں اچھی باتیں پھیلاتا اور بری

یوتی با الرجل يوم القيامة
فيلقى في النار فتندلق اقطاب
بطنه ، فيدور بها كما يدور
الحمار بالرحى ، فيجتمع اليه
اهل النار فيقولون ، يا فلان !
مالك ؟ الم تك تأمر
بالمعروف وتنهى عن المنكر
فيقول بلى ! قد كنت امر
بالمعروف ولا آتية،

وانہی عن المنکر وآتیہ
 باتوں سے لوگوں کو روکا کرتا تھا، وہ
 کہے گا، ہاں میں تم لوگوں کو اچھی باتوں
 کیلئے کہتا تھا مگر خود ان پر عمل نہیں کرتا
 تھا اور بری باتوں سے تمہیں روکتا تھا
 اور خود انہیں میں مبتلا رہتا تھا

یہ حدیث بد عمل واعظوں اور داعیوں کیلئے روک ٹوک کھڑے کر دینے والی وعید
 ہے، اور اس سے معلوم ہوتا ہے کہ اگرچہ بد عملی کے باوجود ”امر ونہی“
 کا فریضہ آدمی سے ساقط نہیں ہوتا مگر دوسروں کو وعظ و نصیحت کے باوجود خود بد عمل رہنا
 بھی کوئی معمولی درجہ کا گناہ نہیں ہے۔

اس سلسلہ میں آیات واحادیث اور بزرگان سلف کے ارشادات بے شمار ہیں،
 لیکن عبرت کیلئے مذکورہ بالا تین آیات شریفہ اور ایک حدیث صحیح بھی سمجھداروں کے
 واسطے انشاء اللہ بہت کافی ہے، ویسے بھی غور و فکر کرنے سے یہ بات باسانی سمجھ میں
 آسکتی ہے کہ جب ایک چیز کو اچھی سمجھ کر ہم دوسرے کو اسکی دعوت دے رہے ہیں، یا
 بُری سمجھ کر دوسرے کو اس کے ضرر سے بچانیکو کوشش کر رہے ہیں تو خود ہم کو اس کے
 موافق چلنے اور عمل کرنے میں آخر کیا دشواری ہے؟ جبکہ جانتے بوجھتے بلکہ دوسروں کو
 روکتے ہوئے بھی خود بے عمل رہنا ہر عقلمند کے نزدیک بڑی شقاوتِ قلبی اور بے حسی کی
 بات ہے۔ یہ بات بھی مد نظر رہنا چاہیے کہ ایسی صورت میں امر بالمعروف ونہی
 عن المنکر نفع کے اعتبار سے بے اثر بھی ہو کر رہ جاتے ہیں، کیونکہ جو شخص خود
 بے عمل ہوتا ہے اسکی زبان میں تاثیر اور الفاظ میں قوت نہیں ہوتی۔

حضرت حکیم الامتؒ فرماتے ہیں کہ مجھ سے ایک دفعہ مولوی محمود الحق صاحبؒ
 نے پوچھا کہ علماء تو بہت ہیں اور سب وہی پڑھے ہوئے ہیں، لیکن جس طرح آپ ہر
 قابل اصلاح امر پر روک ٹوک کرتے ہیں اور چھوٹی سے چھوٹی بات پر پوری قوت

سے توجہ دلاتے ہیں وہ عام طور سے دوسرے علماء کے ہاں نظر نہیں آتا، اس کی وجہ کیا ہے؟ پھر خود انہوں نے ہی یہ وجہ بتلائی کہ جن باتوں پر آپ روک ٹوک کرتے ہیں ان سے بچنے کا اور جن باریک باتوں کی آپ ترغیب دیتے ہیں ان پر عمل کا خود بھی اہتمام کرتے ہیں، اس لئے آپ کو اندرونی طور پر ایک قوت حاصل ہوتی ہے۔

یہی وجہ ہے کہ تمام انبیاء کرام علیہم السلام نے اپنی اپنی مدعو قوموں کے سامنے عملی اور اخلاقی طور پر اپنے آپ کو اتنا صاف ستھرا پیش فرمایا، ہیکہ بڑے سے بڑے دشمن کو ان کی سیرت پر انگلی اٹھانے اور ان کے دامن کردار پر داغ دکھانے کی جرأت نہ ہو سکی، اور ہمارے لئے ان کا اُسوہ ہی سب سے بڑا نمونہ اور سب سے بڑی دلیل ہے، دیکھئے! حضرت یوسفؑ کو ایک عرصہ کے بعد قید خانہ کی مشقتوں سے رہائی کی خوشخبری سنائی گئی اور عزت و منصب کی توقعات بھی سامنے لائی گئیں، مگر اس کے باوجود انہوں نے اپنے اوپر لگائے گئے الزام کی صفائی کے بغیر محض رہائی کی نعمت کو اختیار نہیں فرمایا، بلکہ عزیز مصر کے فرستادہ کو یہ کہہ کر واپس بھیج دیا۔

فَسُئِلُهُ مَا بِالْأَنْسُورَةِ اللَّاتِي
قَطَعْنَ أَيْدِيَهُنَّ إِنَّ رَبِّي بِكَيْدِهِنَّ
عَلِيمٌ (سورہ یوسف آیت: ۵۰)

پہلے تم عزیز سے انگلیاں کاٹ لینے والی عورتوں کے واقعہ کی بابتہ پوچھو کہ اس کی حقیقت کیا ہے؟، میرا رب ان کے مکر سے خوب واقف ہے۔ (مگر

میری قوم غلط فہمی میں مبتلا ہے)

پھر جب بھرے دربار میں اس مسئلہ کو اٹھایا گیا اور متعلقہ خواتین نے حَاشَ لِلّٰہِ مَا عَلِمْنَا عَلَيْهِ مِنْ سُوءٍ بخدا! ہمیں ان کی کسی برائی کا علم نہیں کہہ کر ان کی پاکبازی کا اعلان کر دیا اور خود ”عزیز مصر“ کی بیوی نے بھی دو ٹوک انداز میں اپنی غلطی اور ان کی بے قصوری کا اعتراف اَنَا رَاوَدْتُهٖ عَنْ نَفْسِهٖ وَاِنَّهٗ لَمِنَ الصّٰدِقِيْنَ میں نے ہی انہیں ورغلا یا تھا اور پھسلانے کی کوشش کی تھی وہ تو راست باز،

ونیکو کار آدمی ہیں کہہ کر کر لیا، تب کہیں جا کر حضرت یوسفؑ نے رہائی کے فیصلے کو قبول فرمایا اور دربار میں تشریف لائے۔

محدث دکن حضرت عبداللہ شاہؒ نے اپنی تصنیف ”یوسف نامہ“ میں یہاں اس نکتہ کی طرف اشارہ فرمایا ہے کہ داعی اگر اپنے دامن سیرت پر بد عملی کا داغ رکھتا ہے تو مدعو کے لئے اس کی دعوت بے اثر ہو کر رہ جاتی ہے۔ خود اللہ کے نبی علیہ الصلوٰۃ والسلام نے واضح اعلان فرمایا وَبَذَلِکَ اُمِرْتُ وَاَنَا اَوَّلُ الْمُسْلِمِیْنَ مجھے بھی ان باتوں کا حکم دیا گیا ہے اور میں ہی اپنی دعوت پر سب سے پہلا عمل کرنے والا ہوں، بلکہ علماء فرماتے ہیں کہ آپ ﷺ کا تو کمال دعوت یہ ہے کہ آپ نے امت کو جن باتوں کا حکم دیا اور انہیں جتنی مقدار کا پابند کیا اس سے کہیں زیادہ ان باتوں پر خود عمل کر کے دکھلایا۔ فجزاہ اللہ عنا وعن جمیع امتہ افضل ما جزیت نبیا عن امتہ صلی اللہ علیہ وسلم

(۱۰) اختلافی واجتہادی مسائل میں ”امرو نہی“ درست نہیں ہے

جو مسائل فقہاء مجتہدین کے نزدیک مختلف فیہ ہیں یعنی ائمہ مجتہدین کے درمیان اُن میں اختلاف پایا جاتا ہو تو ایسے مسائل میں ایک فریق دوسرے فریق پر نکیر کر سکتا ہے یا نہیں؟ اس کے جواب میں علماء کرام کی رائے یہ ہے کہ اجتہادی واختلافی مسائل میں نکیر نہیں ہے، اس لئے کہ جس پر نکیر کی جارہی ہے ممکن ہے کہ وہ اس کو منکر نہ سمجھتا ہو اور جواز کے قائل فریق پر اعتماد کرتا ہو، مگر یہ صرف واقعی ”مجتہد فیہ مسائل“ میں ہے، اس کا یہ مطلب ہرگز نہیں کہ ہر کسی بزعم خویش مجتہد کے اوہام وافکارِ باطلہ پر بھی نکیر نہیں کی جاسکتی، بلکہ ایسے لوگوں اور ان کے افکار کا رد کرنا علماء کرام کی اہم ذمہ داری ہے۔

☆ امام نوویؒ فرماتے ہیں:

معروفات کے حکم اور منکرات کی روک تھام کے سلسلہ میں علماء کرام کو بھی اس

بات کا خیال رکھنا چاہئے کہ وہ اختلافی امور نہ ہوں، اس لئے کہ مسائل اجتہادیہ میں اکثر محققین کے مطابق ہر مجتہد حق پر ہے، اگرچہ بعض علماء کے نزدیک اُن میں سے کوئی ایک حق پر ہے مگر اس ایک کی قطعی تعیین نہیں ہو سکتی، اس لئے ان امور میں کسی ایک جانب کو اختیار کرنے والے پر ”امرو نہی“ نہیں کی جاسکتی، البتہ کسی مسئلہ میں کوئی ایسی صورت ہو جس کے اختیار کرنے سے اختلاف اجتہادی سے بچا جاسکتا ہو تو اس کی ترغیب دینے میں کوئی حرج نہیں ہے۔

☆ علامہ ظفر احمد عثمانیؒ فرماتے ہیں:

مختصر یہ کہ امور اجتہادیات میں منکروہ ہے جو اس کے مرتکب کے نزدیک بھی منکر ہو، مثلاً آپ کو معلوم ہے کہ کوئی خفی کسی شافعی کے گھوڑے کا گوشت کھانے پر نکیر نہیں کر سکتا، اس لئے کہ وہ خفی کے نزدیک اگر مکروہ ہے تو شافعی کے نزدیک اس کا استعمال درست ہے۔

اس سے معلوم ہوا کہ آج کل غیر مقلدین کا مقلدین کو گمراہ قرار دینا، اور عبادات میں اپنے علماء کے مختار طریقہ ہی کو سنت قرار دے کر دیگر مجتہدین کی اتباع کرنے والوں پر نکیر کرنا بلکہ تردید کرنا کوئی دینی خدمت نہیں ہے، محض زیادتی اور حدودِ دعوت اور آدابِ امر و نہی کی صریح خلاف ورزی ہے۔ اس حرکت کا سبب یا تو مفسرین و شارحین کی مدد کے بغیر براہِ راست قرآن و حدیث کا مطالعہ اور اپنی عقل و فہم پر ضرورت سے زیادہ اعتماد کر لینا ہے، یا پھر توسیعِ مسلک کی ہوس اور نفسانیت کی تسکین ہے۔ جب کہ یہ دونوں چیزیں آدمی کو صراطِ مستقیم اور سلفِ صالحین کے طرزِ قدیم سے ہٹا دینے کے لئے کافی ہیں، پھر اس کا جو نتیجہ نکل رہا ہے وہ بھی کسی صاحبِ نظر سے مخفی نہیں ہے کہ جو امت ان فقہی اور تحقیقی اختلافات کے باوجود باہم مل جل کر اور اخوت و محبت کے ساتھ دین اور دین کی محنتوں میں لگی رہتی تھی وہ آج اس نامعقول اور غیر شرعی تشددانہ طرزِ عمل کی نحوست سے باہم دست و گریباں اور ایک دوسرے

سے متفر ہوتی جا رہی ہے۔ گھر گھر انتشار اور بھائی بھائی میں اختلاف ہوتا جا رہا ہے، ظاہر ہے کہ ان حضرات کا یہ ”امر و نکیر“ بجائے خود قابل تنکیر ہے۔

(۱۱) ”امر و نہی“ کا کام احتیاط اور حکمت سے کرنا چاہئے

☆ فقیہ ابواللیث سمرقندیؒ فرماتے ہیں:

امر بالمعروف ونہی عن المنکر کی تین شرائط ہیں۔ (۱) نیت کا صالح ہونا کہ رضائے الہی اور اعلاء کلمۃ اللہ ہی اس کا مقصد ہو (۲) جس چیز کا حکم دے رہا ہے یا منع کر رہا ہے اس کا صحیح علم ہونا، تاکہ کہیں ایسا نہ ہو کہ اس کی نکیر خود ایک منکر بن جائے (۳) اس کے نتیجے میں کوئی ناخوشگوار بات پیش آئے تو اُس پر صبر کا حوصلہ ہونا، اس لئے کہ اس کام کے کرنے والوں کو اکثر ایذا کا سامنا کرنا پڑتا ہے جیسا کہ انبیاء علیہم السلام کو کرنا پڑا (۴) امر و نہی میں نرمی و تواضع سے کام لینا کہ سختی سے اکثر نقصان ہی ہوتا ہے، (البتہ ضرورت کے مواقع مستثنیٰ ہیں) (۵) جس چیز کا امر یا جس بات سے نہی کر رہا ہے اس پر خود بھی عمل کرنا اسلئے کہ بد عمل کے کلام میں اثر نہیں ہوتا۔

☆ حکیم الامت حضرت تھانویؒ فرماتے ہیں:

امر بالمعروف ونہی عن المنکر امور واجبہ میں واجب ہے، بشرطیکہ اس پر قدرت ہو، اور قدرت کے معنی ہیں اس کو کسی معتد بہ ضرر کا اندیشہ نہ ہو، اور مستحبات میں مستحب ہے، اگر کسی ضرر کے اندیشہ کے باوجود ہمت کر کے کوئی شخص امر و نہی کا فرض ادا کرتا ہے تو اس کو اس عزیمت کا اجر ملے گا، پھر جس شخص کو ایسا کوئی اندیشہ لاحق نہ ہو (مثلاً حاکم کو اپنے ماتحتوں سے اور ہر آدمی کو اپنے اہل و عیال، خدام وغیرہ پر نکیر کرنے پر ان سے کوئی ضرر نہیں پہنچ سکتا) تو اس پر لازم ہے کہ اپنی قوت و اختیار کو استعمال کر کے اس منکر کا ازالہ کر دے، بصورتِ دگر زبان سے نکیر کرے، وہ بھی نہ کر سکے تو دل سے اس کو بُرا جانے، اور بتلائے منکر یا تارکِ واجب سے ناراض اور

خفا رہے، ایک بات یہ بھی ملحوظ رکھنے کی ہے کہ ”امر ونہی“ کرنے والا اس مسئلہ کے بارے میں بقدر ضرورت علم صحیح بھی رکھتا ہو، ایک بات یہ بھی ملحوظ رکھنے کی ہے کہ مستحب امور میں بہت نرمی سے کام لے اور واجبات کی اصلاح کو مستحبات پر مقدم کرے، جب نرمی سے بالکل ہی کام نہ چلے تو پھر بقدر ضرورت سختی کو اختیار کرے۔

(احکام القرآن ۲/۵۸)

☆ حضرت سہل بن عبداللہ تستریؒ فرماتے ہیں:

جو شخص اپنے نفس کے سوائے دوسرے پر قادر نہیں اسلئے وہ ”امر ونہی“ صرف اپنی ذات کی حد تک بجالاتا ہے اور دوسروں کی جو برائیاں اس کو نظر آتی ہیں ان کو دل سے برا جانتا ہے تو جس قدر امر بالمعروف ونہی عن المنکر اس کو چاہیے تھا گویا اس نے اس کو بجالایا۔

☆ حضرت امام غزالیؒ فرماتے ہیں: کوئی شخص اپنے گھر کے اندر کوئی غلط کام کر رہا ہو تو نکیر کرنے والے کیلئے بلا اجازت اندر جا کر اس سے پوچھنا کہ تو کیا کر رہا ہے، یا دروازہ در پیچہ سے کان لگانا یہ معلوم کرنا کہ وہاں کیا ہو رہا ہے درست نہیں ہے، کیونکہ جس کام کو اللہ تعالیٰ پوشیدہ رکھیں اس کو خفی ہی رہنے دینا چاہئے۔

اور فرماتے ہیں: جب ظاہر نظر میں کوئی کام بُرا معلوم ہو تو نیک کام کی تعلیم دیں اور اچھی باتیں بتلا دیا کریں، اگر کوئی جاہل جہالت سے آپ کی ہدایات پر عمل نہ کرے اور ناخوش ہو کر آپ کے آزار کے درپے ہو جائے اور زبان سے برا بھلا کہے تو ایسے جاہلوں سے اعراض کریں اور کنارہ کش رہیں، جاہلوں کے ساتھ آپ بھی جاہل بن کر مقابلہ نہ کریں۔

(مواعظ حسنہ ج: ۲ ص: ۵۷)

☆ حضرت سعید بن جابرؒ فرماتے ہیں:

میں نے ابن عباسؓ سے پوچھا کہ کیا میں بادشاہ کو امر بالمعروف ونہی عن المنکر کر سکتا ہوں؟ انہوں نے فرمایا ”اگر تمہیں اپنے قتل کردئے جانیکا خوف ہے تو

مت کرو! میں نے دوبارہ پوچھا تو یہی جواب دیا، سہ بارہ پوچھا تو پھر یہی جواب دیا، ساتھ ہی یہ بھی فرمایا کہ اگر تم یہ کام کرنا ہی چاہتے ہو تو تم جانو اور بادشاہ!

☆ حضرت طاؤسؓ فرماتے ہیں:

ایک شخص نے حضرت ابن عباسؓ سے دریافت کیا کہ کیوں نہ میں اس بادشاہ کو امر بالمعروف نہی عن المنکر کروں؟ فرمایا: تم اپنے آپ کو اس کیلئے آزمائش نہ بناؤ! اس نے پوچھا کہ اگر وہ مجھے اللہ کی نافرمانی کا حکم دے تب بھی کچھ نہ کہوں؟ فرمایا: اگر ایسی بات ہے تو ہمت کا مظاہرہ کرو۔

☆ فقیہ ابوالیث سمرقندیؒ فرماتے ہیں: امر بالمعروف نہی عن المنکر کرنے والے کو چاہئے کہ حتی المقدور تنہائی میں سمجھائی کی کوشش کرے کیونکہ یہ زیادہ مفید مطلب صورت ہے، پھر اگر یہ صورت مفید مطلب نہ ہو تو علانیہ بھی توجہ دلا سکتا ہے، اور نیکوکاروں پر ہیزگار لوگوں کے ذریعہ اس شخص پر دباؤ بھی ڈالا جائے۔ اسلئے کہ اگر یہ لوگ ناراضگی کے اظہار سے اس برائی پر قابو نہیں پاسکتے تو وہ لوگ ان پر غالب آجائیں گے۔
(مکاشفۃ القلوب ص: ۱۷)

☆ حافظ ابن رجبؒ، فضیل بن عیاضؒ وغیرہ فرماتے ہیں:

”بادشاہوں اور حاکموں کو امر بالمعروف نہی عن المنکر کرنے میں اس بات کا خوف ہو کہ وہ ان کے اہل و عیال یا پڑوسیوں وغیرہ پر ظلم کریں گے تو ایسی صورت میں ان کو چھیڑنا مناسب نہیں ہے، کیونکہ اگرچہ راہ خدا میں تکلیف اٹھانا فضیلت و عزیمت کی بات ہے مگر یہاں شخصی مجاہدہ ہی کا مسئلہ نہیں ہے دوسروں کی تکلیف کا مسئلہ بھی ہے، اس لئے ناپسندیدہ ہے، اس طرح اگر امر بالمعروف نہی عن المنکر کر نیوالے کو تلوار، کوڑے، قید، جلاوطنی، تاوان وغیرہ مصائب سے دوچار کر دئے جانے کا اندیشہ ہو تو اس کی وجہ سے امر و نہی کا فریضہ اس پر سے ساقط ہو جائیگا۔ اگر صرف بدکلامی، اور گالی گلوچ کا اندیشہ ہے تو محض اسکی وجہ سے وجوب امر و نہی ذمہ سے ساقط نہ ہوگا۔

☆ امام احمدؒ فرماتے ہیں:

اور اگر کوئی شخص ان اذیتوں کے احتمال کے باوجود ہمت کر کے امر و نہی کا فریضہ ادا کرتا ہے تو یہ بڑی عزیمت کی بات ہے، نبی کریم صلی اللہ علیہ وسلم کا ارشاد ہے ”سب سے افضل جہاد ظالم بادشاہ کے سامنے احقاق حق کرنا ہے“۔ اور اگر اذیت سہنے کی ہمت اور صبر کا یار نہ ہو تو پھر ایسی صورت میں امراء و حکام کو نہیں چھیڑنا چاہئے، نبی کریم ﷺ نے فرمایا مومن کیلئے مناسب نہیں ہے کہ اپنے آپ کو ذلیل کرے۔

(جامع العلوم والحکم ص: ۳۹۱)

☆ محدث دکن حضرت عبداللہ شاہؒ فرماتے ہیں: امر بالمعروف میں خلوص نیت

کا زیادہ اثر ہے، طریقہ بھی اچھا ہونا چاہئے، ہم اپنی طرف سے امر بالمعروف نہی عن المنکر کا ایسا طریقہ اختیار نہ کریں جس سے کوئی خفا ہو جائے، اگر ہمارے اچھے طریقہ سے نکیر کرنے پر بھی کوئی خفا ہوتا ہے تو ہونے دیجئے، اس کی پروا نہیں، ہمیں تو خدا پر نظر رکھنا اور صرف اس کی رضا کا طالب ہونا چاہئے۔ جب ظاہر نظر میں کوئی کام بُرا معلوم ہو تو نیک کام کی تعلیم دیں، اور اچھی باتیں بتلا دیا کریں، اور اگر کوئی جاہل جہالت میں آکر آپ کی باتوں پر عمل نہ کرے اور ناخوش ہو کر آپ کی ایذا رسانی کے درپے ہو جائے اور زبان سے بُرا بھلا کہے تو ایسے جاہلوں سے اعراض کریں اور کنارہ کش رہیں، جاہلوں کے ساتھ آپ بھی جاہل نہ بن جائیں، مذہبی امور میں سختی کا کوئی فائدہ نہیں، ہم سب کا حال ہمارا پروردگار خوب جانتا ہے کہ کون کس قابل ہے، سختی سے کہنے کی ضرورت نہیں، نرمی سے کہیں تاکہ اثر بھی ہو، اور آپ بھی اپنی ذمہ داری سے عہدہ برآ ہو جائیں، امر بالمعروف ونہی عن المنکر سے ممکن ہے کہ ناگواری و ناراضگی ہو، کیونکہ حق بات تلخ ہوتی ہے اور حق بات کے تسلیم کرنے میں تکلیف بھی ہوتی ہے، اگر نرمی کے ساتھ امر معروف اور نہی منکر کیا جائے تو کبھی نا اتفاقی نہیں ہوگی۔

(مواعظ حسنہ ج: ۱ ص: ۵۲، ۵۱)

☆ علامہ سید محمد آلوسی بغدادیؒ فرماتے ہیں:

اگر کسی منکر سے ایک شخص ہی کو واقفیت ہے، دوسروں کو علم نہیں تو ایسی صورت میں اس واقف شخص کے ذمہ اس منکر پر نکیلا لازم ہے، بشرطیکہ اسے اس کے ازالہ پر قدرت ہو، مثلاً اپنی بیوی بچوں اپنے ماتحتوں کو کسی معروف میں کوتاہی کرتے یا کسی منکر میں مبتلا ہوتے دیکھے تو اس پر ان کی اصلاح و درستگی کی فکر شرعاً لازم و ضروری ہے۔

(روح المعانی: ۲/۲۲)

☆ رکن الاسلام سمرقندیؒ فرماتے ہیں:

والدین کو امر بالمعروف نہی عن المنکر میں سنت یہ ہے کہ ایک آدمی مرتبہ انہیں توجہ دلا کر سکوت اختیار کرے اور ان کے لئے دعا کا اہتمام کرتا رہے، جو شخص فکر اور دعا کا اہتمام کرے گا تو اس کی طرف سے اللہ تعالیٰ کافی ہو جائے گا۔

(شرع الاسلام: ۳۶۷)

(۱۲) ”امرو نہی“ کا کام کرنے کے فوائد و فضائل

اللہ تعالیٰ اور اس کے رسول صلی اللہ علیہ وسلم کی جانب سے اس کام کی ترغیب دینا اور اس پر امت کی فوز و فلاح کو موقوف رکھنا نیز دیگر عبادات اور اعمال صالحہ کے موجود ہونے کے باوجود محض اس کام کے نہ کرنے کی وجہ سے عذاب عام میں مبتلا کیا جانا اس بات کو سمجھنے کے لئے بہت کافی ہے کہ امر بالمعروف نہی عن المنکر کے کام کی فضیلت کتنی ہے اور اس کے ترک کا نقصان کیا ہے؟ تاہم چند آیات و احادیث اس عنوان کے تحت بھی پیش کی جاتی ہیں۔

بے شک اللہ تعالیٰ عدل، احسان، اور اہل قربات پر مال خرچ کر نیک حکم دیتا ہے، اور فحش، ناپسندیدہ اور ظلم کے کاموں سے منع فرماتا ہے، وہ تمہیں نصیحت کرتا ہے تاکہ تم نصیحت حاصل کرو۔

إِنَّ اللَّهَ يَأْمُرُ بِالْعَدْلِ وَالْإِحْسَانِ
وِإِيتَاءِ ذِي الْقُرْبَىٰ وَيَنْهَىٰ عَنِ
الْفَحْشَاءِ وَالْمُنْكَرِ وَالْبَغْيِ
يَعِظُكُمْ لَعَلَّكُمْ تَذَكَّرُونَ.
(سورۃ النحل: ۹۰)

مذکورہ آیت میں اللہ تعالیٰ نے خود اپنے بارے میں فرمایا کہ وہ اپنے بندوں کو اچھی باتوں کا حکم دیتا ہے اور بری باتوں سے روکتا اور منع فرماتا ہے، معلوم ہوا کہ جو کام خود کرتا ہے اسی کے کرنے کا بندوں کو حکم دیا ہے۔

الَّذِينَ يَتَّبِعُونَ الرَّسُولَ النَّبِيَّ
الْأُمِّيَّ الَّذِي يَجِدُونَهُ مَكْتُوبًا
عِنْدَهُمْ فِي التَّوْرَةِ وَالْإِنْجِيلِ
يَأْمُرُهُمْ بِالْمَعْرُوفِ وَيَنْهَاهُمْ عَنِ
الْمُنْكَرِ

جو لوگ اُس رسول کا اتباع کرتے
ہیں جو نبی امی ہے، جس کے بارے
میں اہل کتاب تورات و انجیل میں لکھا ہوا
پاتے ہیں وہ امر بالمعروف ونہی عن
المنکر کرتے ہیں۔

(سورۃ الاعراف آیت: ۱۵۷)

اس آیت سے معلوم ہوا کہ اللہ کے رسول ﷺ کی امتیازی صفت بھی امر بالمعروف ونہی عن المنکر ہے، اسی لئے تو یہاں دیگر صفات سے مقدم بیان فرمایا، نیز یہیں سے یہ بھی پتہ چلا کہ امر بالمعروف ونہی عن المنکر کے مبارک کام میں لگنے والا اللہ تبارک و تعالیٰ اور حضرت محمد ﷺ کے کام میں شریک و شامل ہے، یہ کتنی بڑی فضیلت اور کیسی عالی نسبت ہے، اللہ پاک قدر کی توفیق عطا فرمائے۔ آمین

سورہ لقمن آیت: ۱۷ میں امر بالمعروف ونہی عن المنکر کو ”کارِ عزیمت“ یعنی بڑی ہمت کا کام فرمایا گیا۔

سورہ ذاریات آیت: ۵۵ میں امر بالمعروف ونہی عن المنکر کو مؤمنین کے حق میں نفع مند بتلایا گیا ہے۔

سورہ توبہ آیت: ۱۱۲ میں اور اعمالِ صالحہ کے ساتھ امر بالمعروف ونہی عن المنکر کا ذکر کر کے اسے ایمانی صفت قرار دیا گیا اور خوشخبری دی گئی ہے۔

سورہ توبہ آیت: ۷۱ میں صحابہ کرام کی اس صفت کے ساتھ تعریف کر کے ان

سے خوشنودی کا اظہار کیا گیا ہے۔ اور امر بالمعروف نہی عن المنکر کو اہل ایمان کی صفات میں شمار کر کے ایسے لوگوں پر رحمت الہی کا وعدہ کیا گیا ہے۔

سورہ اعراف آیت: ۱۶۵ میں بنی اسرائیل پر سخت عذاب کا ذکر کرتے ہوئے فرمایا اس عذاب سے ہم نے اُن لوگوں کو بچا لیا جو برائیوں سے لوگوں کو روکا کرتے تھے۔

یہ اور ان کے علاوہ بہت سی فضیلتیں ہیں جو قرآن وحدیث میں جگہ جگہ بیان کی گئی ہے، قدر داں کے لئے یہی بہت کافی ہیں۔

حضرت ابن شہابؒ کہتے ہیں کہ حضرت ہشام بن حکیم بن حزام رضی اللہ عنہ اپنے ساتھ چند لوگوں کی جماعت بنا کر امر بالمعروف کیا کرتے تھے، حضرت عمر رضی اللہ عنہ کو جب کسی برائی کی خبر ملتی تو فرماتے جب تک میں اور ہشام زندہ ہیں یہ برائی نہیں ہو سکے گی۔ (حیۃ الصحابہ)

سلف صالحین فرماتے ہیں:

جس بستی میں انصاف پسند حکام، حق پرست علماء، امر بالمعروف نہی عن المنکر کرنے والے مشائخ، بے حجابی وفیشن پرستی سے بچنے والی خواتین موجود ہوں وہ بستی تمام بلاؤں اور مصیبتوں سے محفوظ رہتی ہے۔ (احکام القرآن ۲/۴۰)

(۱۳) ”امرو نہی“ کا کام نہ کرنے کے نقصانات

جہاں تک اس فریضے سے غفلت کے ترک پر وعیدوں کا معاملہ ہے تو وہ بھی اس قدر سخت اور اتنی زیادہ ہیں کہ اس مختصر رسالہ میں جمع نہیں کی جاسکتیں، تاہم چند ایک ذیل میں ملاحظہ فرمائیں۔

یہودیوں کی بربادی و مردودی کے اسباب بیان کرتے ہوئے اللہ تعالیٰ نے فرمایا:

كَانُوا لَا يَتَنَاهَوْنَ عَنْ مُنْكَرٍ فَعَلُوهُ
لَبِئْسَ مَا كَانُوا يَفْعَلُونَ.

وہ لوگ جن برائیوں میں خود مبتلا تھے ان
سے دوسروں کو منع نہیں کرتے تھے، واقعی

(سورة المائدة آیت: ۷۹) یہ ان کی بڑی بُری حرکت تھی۔

دوسری آیت میں انہی یہودی بے بہبود کی مذمت کرتے ہوئے فرمایا:

لَوْ لَا يَنْهَاهُمُ الرَّبَّائِيُّونَ وَالْأَحْبَابُ
عَنْ قَوْلِهِمُ الْإِثْمَ وَأَكْلِهِمُ السَّحْتَ
لَبِئْسَ مَا كَانُوا يَفْعَلُونَ.

علماء اور مشائخ نے اپنی قوم کو گناہ کے بول
بولنے اور حرام کھانے سے کیوں نہیں
روکا؟ بے شک یہ ان کی بہت ہی بُری

(سورة المائدة آیت: ۶۳) حرکت تھی۔

پچھے حضرت ابن عباسؓ کا قول گزر چکا ہے کہ یہ قرآن کریم کی وعیدوں میں
سب سے سخت وعید ہے، امر بالمعروف ونہی عن المنکر کے ترک کی مذمت
میں اس سے بڑھ کر اور کیا وعید ہو سکتی ہے۔

عن جابرؓ قال رسول الله صلى الله عليه وسلم اوحى الله عز وجل
الى جبرئيل عليه السلام ان
اقلب مدينة كذا وكذا باهلها،
فقال يا رب! ان فيهم عبدك
فلانا لم يعصك طرفة عين،
قال فقال اقلبها عليه وعليهم،
فان وجهه لم يتمعر في ساعة
قط.

نبی کریم ﷺ نے ارشاد فرمایا کہ اللہ تعالیٰ
نے (بنی اسرائیل کی ایک بستی کے بارے
میں) جبرئیل علیہ السلام کو حکم دیا کہ اس بستی
کو اٹھا کر پلٹ دو، انہوں نے عرض کیا کہ
پروردگار! اس بستی میں ایک بندہ آپ کا
ایسا ہے جس نے ایک لمحہ بھی آپ کی
نافرمانی نہیں کی، رسول اللہ ﷺ نے
فرمایا کہ اللہ تعالیٰ نے (اس کے جواب
میں) فرمایا: اس کے بشمول ان سب

لوگوں پر بستی کو الٹ دو، اس لئے کہ ساری

(مشکوٰۃ ۳/۱۰۲)

بستی میری نافرمانی کرتی رہی مگر اس کے
ماتھے پر شکن تک نہ پڑا۔

اللہ اکبر! کتنی عبرتناک سزا ملی اور کس قدر خطرناک انجام ہوا اس فریضے سے
کو تاہی کا کہ مدت العمر کی عبادت و ریاضت اور زہد و تقویٰ اس کے انجام بد سے بچانہ
سکا۔ اعاذنا اللہ منہ

اس کے علاوہ احادیث شریفہ میں امر بالمعروف ونہی عن المنکر کو
ترک کر دینے والوں پر مرنے سے پہلے عذاب میں مبتلا کر دئے جانے، دعاؤں کی
تاثیر ختم کر دیئے جانے، نصرت الہی سے محروم کر دیئے جانے، قلوب کے مسخ اور گڈمڈ
کر دیئے جانے، وحی کی برکات اٹھالنے جانے وغیرہ جیسی سخت وعیدیں منقول ہوئیں
ہیں، ان میں سے بعض پچھلے صفحات میں بھی گزر چکی ہیں۔ یہاں جس قدر مذکور ہوا وہ
ہماری عبرت و ہدایت کے لئے بہت کافی ہے۔

(۱۴) ”امرو نہی“ سے متعلق صحابہ کرامؓ کے چند واقعات

☆ حضرت عبداللہ بن عمرؓ کی حجاج بن یوسف کے مظالم پر نکیر

حجاج اس امت کا بڑا ظالم و جابر حکمران تھا، ایک مرتبہ اپنے زمانہ گورنری میں
خطبہ دے رہا تھا، اُسی دوران حضرت عبداللہ بن عمرؓ کھڑے ہوئے اور حجاج سے
مخاطب ہو کر فرمایا:

”او خدا کے دشمن! تو نے اللہ کی حرام کی ہوئی چیزوں کو حلال کر لیا ہے، اور بیت
اللہ کو اجاڑ دیا ہے، اور الیاء اللہ کو قتل کر دیا ہے۔“

حجاج نے تعجب سے پوچھا یہ کون ہیں؟ لوگوں نے کہا یہ عبداللہ بن عمرؓ ہیں، حجاج
نے کہا شیخ چپ ہو جاؤ، تم سٹھیا گئے ہو۔ (تذکرۃ الحفاظ)

☆ حضرت ابویوب انصاریؓ کی قبلہ رو بنے ہوئے بیت الخلا پر نکیر

حضرت ابویوب انصاریؓ جب شام اور مصر کے دورے پر گئے تو وہاں بیت الخلا قبلہ رو بنے ہوئے دیکھے تو ناراض ہو کر فرمایا کہ یہاں بیت الخلا قبلہ رو بنے ہوئے ہیں، حالانکہ حضور ﷺ نے اس کی ممانعت فرمائی ہے۔

☆ حضرت انسؓ کی لوگوں کے نماز تاخیر سے پڑھنے پر نکیر

ایک مرتبہ کچھ لوگ ظہر کی نماز پڑھ کر حضرت انسؓ سے ملاقات کے لئے آئے تو انہوں نے دیکھا کہ حضرت انسؓ خادمہ سے وضو کے لئے پانی مانگ رہے ہیں، ان لوگوں میں سے ایک شخص نے حضرت انسؓ سے کہا ہم لوگ تو ظہر کی نماز ابھی پڑھ کر آ رہے ہیں، آپ کس نماز کے لئے وضو کر رہے ہیں؟ حضرت انسؓ گوان لوگوں کی سستی پر غصہ آ گیا، اور فرمایا وہ نماز منافق کی ہوتی ہے کہ آدمی بیکار بیٹھا رہے اور نماز پڑھنے اس وقت اُٹھے جب وقت مکروہ ہو جائے۔

☆ حضرت حذیفہؓ کی سونے کے برتن استعمال کرنے پر نکیر

حضرت حذیفہؓ کے اپنے زمانہ گورنری میں ان کی خدمت میں مدائن کے ایک رئیس نے سونے کے پیالے میں پانی پیش کیا، تو آپ نے پیالہ پھینک دیا اور فرمایا: میں نے اس کو پہلے بھی منع کیا تھا مگر یہ نہ مانا، حالانکہ جناب رسول اللہ ﷺ نے اس کی ممانعت فرمائی ہے۔

☆ حضرت مغیرہؓ کی ”رستم“ شاہ ایران پر نکیر

قادسیہ کی مشہور جنگ ہے جو سیدنا حضرت عمر فاروق رضی اللہ عنہ کے زمانہ خلافت میں ایرانیوں سے لڑی گئی، حضرت عمرؓ نے اس جنگ کا سپہ سالار حضرت سعد بن ابی وقاصؓ کو مقرر فرمایا تھا، حضرت سعدؓ نے ایرانی سپہ سالار ”رستم“ کے مطالبہ پر اپنے کئی نمائندے بھیجے، آخر میں حضرت مغیرہ بن شعبہؓ کو بھیجا، رستم نے مسلمانوں کے سفیر حضرت مغیرہؓ کو مرعوب کرنے کے لئے بڑے کروفر سے اپنا دربار سجایا، اور

اپنی شان و شوکت کا خوب مظاہرہ کیا، زمین پر بیش قیمت فرش بچھا دیا، دیواروں پر زرق برق پردے لٹکائے، اور دربار میں سونے کے تخت پر جواہرات کا تاج پہن کر بڑی شان و شوکت اور تکبر سے بیٹھا، درباری سونے کے تاج اوڑھے ہوئے رستم کا استقبال کر رہے تھے، خدام اور پہریدار دورویہ ہاتھ جوڑے کھڑے تھے، حضرت مغیرہ اس کروفر سے ذرہ برابر بھی متاثر نہیں ہوئے، رستم کے بچھائے ہوئے قیمتی فرش پر گھوڑے پر سواری کی حالت میں رستم تک پہنچ گئے، اور تخت پر چڑھ کر اس کے زانو سے زانو ملا کر بیٹھ گئے، حضرت مغیرہ کی اس جرأت پر تمام درباری حیران رہ گئے، آخر پہرہ دار نے آگے بڑھ کر ان کو تخت سے نیچے گرا دیا، اس کے باوجود حضرت مغیرہ بالکل خوف زدہ نہیں ہوئے اور برجستہ جواب دیا:

”اے ایران کے سردار! ہم تمہیں عقلمند سمجھتے تھے، لیکن تم تو بڑے بیوقوف نکلے، سنو! ہم مسلمان لوگ انسانوں کو خدا نہیں بناتے، اور ہم کمزوروں پر طاقتور کی آقائی کے قائل نہیں، ہمارا خیال تھا کہ تمہارے یہاں بھی یہی دستور ہوگا، بہتر تھا تم ہمیں پہلے بتا دیتے کہ تمہارے ہاں کمزور طاقتور کی پوجا کرتے ہیں اور انہیں دیوتا بنا کر اونچی جگہ بٹھاتے ہیں، انسانی مساوات کا اصول تمہیں تسلیم نہیں، اگر یہ بات مجھے پہلے معلوم ہو جاتی تو میں ہرگز تمہارے دربار میں نہ آتا۔“

☆ حضرت ابوسعید خدریؓ کی حضرت امیر معاویہؓ پر ان کے مرتبہ کے مطابق تکبر حضرت ابوسعید خدریؓ ایک دن حضرت امیر معاویہؓ کے دربار میں جا کر ان سے ملے، اور کہا آپ صحابی رسول ہیں، اور خلق خدا کی فلاح دینی و دنیاوی اصلاح کا بوجھ آپ کے کاندھوں پر ہے، آپ سے ہر امر کے متعلق اللہ کے ہاں باز پرس ہوگی، آپ اُن بدعات کی اصلاح کریں جو لوگوں میں پھیل رہی ہیں۔

(علامہ حق، مفتی انتظام اللہ شہابی)

☆ حضرت عبادہ بن الصامت انصاریؓ کی برائیوں پر نکیر اور اظہارِ حق حضرت عبادہ رضی اللہ عنہ حق بات کہنے میں کسی سے نہ ڈرتے تھے، نہ دبتے تھے، عوام تو عوام خواص امراء اور حاکم وقت سے بھی نڈر ہو کر حق بات کہہ دیتے، اور امر بالمعروف نہی عن المنکر کا فریضہ بلا خوف و خطر انجام دیتے تھے، جب آپ شام میں قیام پذیر تھے تو وہاں خرید و فروخت کے سودی معاملات پر لوگوں کو روک ٹوک کرتے رہتے تھے، ان کی شدت کی شکایات پر حضرت عثمان غنیؓ نے ان کو اپنے پاس مدینہ منورہ بلا لیا، حضرت عثمان غنیؓ نے حضرت عبادہ سے پوچھا: عبادہ! کیا معاملہ ہے؟ آپ نے حاضرین کے سامنے اپنے جذبات بلا جھجکا ہر کرتے ہوئے فرمایا: ”رسول اللہ ﷺ نے فرمایا کہ میرے بعد حکام منکر کو معروف سے اور معروف کو منکر سے بدل دیں گے، لیکن اللہ تعالیٰ کی معصیت میں کسی کی اطاعت نہیں، تم لوگ بدی کے یعنی خلافِ شرع کاموں سے ہرگز آلودہ نہ ہونا۔“ (صحابہ کی انقلابی جماعت)

☆ حضرت ابویوب انصاریؓ کی مغرب کی نماز تاخیر سے پڑھنے پر نکیر حضرت عقبہؓ حضرت عمر فاروقؓ کے زمانہ خلافت میں مصر کے گورنر تھے، ایک مرتبہ کسی وجہ سے ان کو مغرب کی نماز میں دیر ہو گئی، حضرت ابویوب انصاریؓ نے ان کو فوراً ٹوکا ما هذه الصلوة عقبہ عقبہ! یہ کوئی نماز ہے؟ عقبہؓ نے بُرا ماننے کے بجائے معذرت کرتے ہوئے کہا: ایک کام کی وجہ سے دیر ہو گئی، حضرت ابویوبؓ نے کہا: تم رسول اللہ ﷺ کے صحابی ہو، تم کو دیکھ کر لوگ یہ سمجھیں گے کہ رسول اللہ ﷺ مغرب کی نماز اسی وقت پڑھا کرتے تھے، تم جیسے لوگوں کو احتیاط کرنا چاہتے ہیں۔

☆ حضرت ابو ہریرہؓ کی گورنر مدینہ ”مروان“ پر نکیر حضرت ابو ہریرہؓ امر بالمعروف نہی عن المنکر کے کام میں نہایت بیباک اور جری واقع ہوئے تھے، آپ مدینہ منورہ میں قیام پذیر تھے، یہاں کا گورنر مروان تھا، ایک مرتبہ حضرت ابو ہریرہؓ اس کے گھر تشریف لے گئے، تو اس کے گھر میں

تصویریں لگی ہوئی نظر آئیں، تو آپ سے برداشت نہ ہوا اور مروان سے مخاطب ہو کر فرمایا: میں نے آنحضرت ﷺ سے سنا ہے کہ اس شخص سے زیادہ ظالم کون ہوگا جو خدا کی بنائی ہوئی مخلوق کی طرح مخلوق بناتا ہے، اگر اس کی قدرت میں ہے تو غلہ یا جو کا ایک دانہ پیدا کر کے دکھائے۔

(فہم قرآن مصنفہ مولانا سعید احمد اکبر آبادی)

آگے حضرت مولانا محمد یوسف کاندھلویؒ کی شہرہ آفاق کتاب ”حیۃ الصحابہؓ“ سے چند واقعات نقل کئے جاتے ہیں:

☆ حضرت ابی بن کعبؓ کا حضرت عمرؓ کے سامنے اظہارِ حق

حضرت ابی بن کعب رضی اللہ عنہ نے قرآن کریم کی یہ آیت پڑھی: مِنَ الَّذِينَ اسْتَحَقَّ عَلَيْهِمُ الْأُولِيَانِ تو حضرت عمر رضی اللہ عنہ نے ان سے فرمایا تم نے غلط پڑھا، حضرت ابیؓ نے کہا: میں نے ٹھیک پڑھا ہے، آپ ہی غلطی پر ہیں، کسی آدمی نے حضرت ابیؓ سے کہا آپ امیر المؤمنین کی بات کو غلط کہہ رہے ہیں؟ حضرت ابیؓ نے کہا میں تم سے زیادہ امیر المؤمنین کی تعظیم کرنے والا ہوں، لیکن چونکہ ان کی بات قرآن کے خلاف تھی اس وجہ سے میں نے قرآن کے مقابلہ میں ان کی بات کو غلط کہا ہے اور یہ نہیں ہو سکتا کہ میں قرآن کو غلط کہوں اور امیر المؤمنین کی غلط فہمی کو ٹھیک کہوں، حضرت عمر رضی اللہ عنہ نے فرمایا: حضرت ابیؓ ٹھیک کہتے ہیں۔

☆ حضرت بشیر بن سعد رضی اللہ عنہ کی جرأتِ امر و نہی

حضرت نعمان بن بشیر رضی اللہ عنہ فرماتے ہیں کہ حضرت عمر بن خطابؓ ایک مجلس میں تھے اور ان کے ارد گرد حضراتِ مہاجرین اور انصار بیٹھے ہوئے تھے۔ حضرت عمر رضی اللہ عنہ نے فرمایا ذرا یہ بتانا کہ اگر میں کسی کام میں ڈھیل برتوں تو تم کیا کرو گے؟ تمام حضرات ادباً خاموش رہے۔ حضرت عمر رضی اللہ عنہ نے اپنی اس بات کو دو تین مرتبہ دہرایا تو حضرت بشیر بن سعد نے فرمایا اگر آپ ایسا کریں گے تو ہم

آپ کو ایسا سیدھا کر دیں گے جیسے تیر کو سیدھا کیا جاتا ہے۔ اس پر حضرت عمر رضی اللہ عنہ نے خوش ہو کر فرمایا پھر تو تم لوگ ہی امیر کی مجلس میں بیٹھنے کے قابل ہو۔

☆ حضرت ابن مسعودؓ کی ایک شخص پر نکیر

حضرت یزید بن عبید اللہؓ اپنے بعض ساتھیوں سے نقل کرتے ہیں کہ حضرت عبداللہ بن مسعود رضی اللہ عنہ نے ایک آدمی کو دیکھا کہ وہ جنازہ کے ساتھ جا رہا ہے اور ہنس بھی رہا ہے تو فرمایا کہ تم جنازے کے ساتھ چلتے ہوئے بھی ہنس رہے ہو؟ اللہ کی قسم! میں تم سے کبھی بات نہیں کروں گا۔

☆ حضرت ابوالدرداء رضی اللہ عنہ فرماتے ہیں کہ اگرچہ میں ایک نیکی پر عمل نہیں کر رہا ہوتا ہوں لیکن میں دوسروں کو اس نیکی کے کرنے کا حکم دیتا ہوں اور مجھے اس پر اللہ سے اجر ملنے کی امید ہے۔ (حیۃ الصحابہؓ)

(۱۵) ”امر ونہی“ سے متعلق محی السنۃ حضرت مولانا شاہ ابرار الحق

صاحبؒ کے چند گراں قدر ملفوظات

محی السنۃ حضرت مولانا شاہ ابرار الحق صاحبؒ کو اللہ تعالیٰ نے اس زمانے میں اس فریضے کا مجدد بنا دیا تھا، حضرت سارے عالم میں پوری زندگی اسی کا سبق دیتے رہے اس کی اہمیت بتلاتے رہے، اس سے غفلت پر گڑھتے رہے، اور عملی طور پر انفراداً ”مجلس دعوة الحق“ کے ذریعہ اجتماعاً اس فریضے کو انجام دیتے رہے، اسلئے ذیل میں ان کے چند ارشادات کو بھی شامل مضمون کیا جا رہا ہے۔

(۱) ارشاد فرمایا: کہ حضرت اقدس حکیم الامت مولانا تھانوی قدس سرہ فرمایا

کرتے تھے کہ بعض لوگ وہ ہیں جو بظاہر خود تو اعمال صالحہ کرتے ہیں، اور معاصی سے بچتے ہیں مگر اس کے ساتھ ہی ان لوگوں کے غیر شرعی افعال و معاصی میں شریک بھی رہتے ہیں جو خدا کے نافرمان ہیں، محض اس خیال سے کہ یہ دنیا ہے اس میں

رہتے ہوئے برادری اور کنبہ کو کیسے چھوڑا جاسکتا ہے؟ اور یہ مقولہ زبان زد ہے کہ ”میاں دین سے دنیا تھامنا بھاری ہے“ اور بعض وہ ہیں کہ جو ایسے ماحول میں شریک تو نہیں ہوتے مگر ان کاموں کو ہوتے ہوئے دیکھ کر ان کو ان کاموں سے نفرت بھی نہیں ہوتی، ان کے مرتکبین کے ساتھ شیر و شکر کی طرح ملے جلے رہتے ہیں، یعنی ان کے ساتھ اٹھنے بیٹھنے کھانے پینے میں ان سے کوئی پرہیز نہیں کرتے، حاصل یہ ہے کہ اپنے کسی برتاؤ سے ان پر اظہارِ نفرت نہیں کرتے تو (ایسے لوگ بھی مبتلائے عقوبت ہوتے ہیں، اس پر اگر یہ شبہ ہوتا ہے کہ یہ لوگ ان معصیتوں کے مرتکب نہیں ہیں تو انہیں کیوں عذاب میں شامل کیا گیا تو) اس شبہ مذکورہ کا جواب یہ ہے کہ (ان کا ان گنہگاروں کے ساتھ) یہ شرکت یا سکوت کرنا خود معصیت ہے، اسلئے ان کا (عذاب میں) ابتلاء بھی معصیت کے سبب سے ہوگا، اور اب یہ اعتراض نہ ہو سکے گا کہ غیر عاصی پر بھی مصائب آتے ہیں، اور اس کی مثال تو دنیا میں بھی موجود ہے، جو شخص حکومت اور سلطنت کے باغیوں سے میل رکھتا ہے یا ان کو امداد دیتا ہے وہ شخص بھی باغیوں میں شمار کیا جاتا ہے، وفاداری اسی وقت تک ہے کہ ہم اس کے دشمنوں سے نہ ملیں ورنہ ایسے شخص کو وفادار ہی نہ کہیں گے جو دشمنوں سے ملے، یہ تو اجتماعِ ضدین ہے، گویا آپ دونوں کو جمع کرنا چاہتے ہیں اسی کو فرماتے ہیں۔

ہم خدا خواہی وہم دنیائے دوں
این خیال است و محال است وجنوں

(بحوالہ حیاتِ ابرار اصلاح امت کی فکر ص: ۴۶)

(۲) ارشاد فرمایا: کہ اچھی باتوں کا کہنا بری باتوں سے روکنا ایسا کام ہے جس کے آداب اور طریقے ہیں، اس کو معلوم کرو، سیکھو، بعض لوگ کہتے ہیں کہ ”منکرات“ کی اصلاح کا کام کریں گے تو انتشار ہوگا فتنہ ہوگا، اس طرح کا خیال صحیح نہیں، اسلئے

کہ اللہ تعالیٰ فتنہ کو پسند نہیں کرتے اور سرورِ عالم ﷺ کو فتنہ و فساد ختم کرنے کیلئے بھیجا گیا تو پھر اللہ تعالیٰ اور اسکے رسولؐ کیسے کسی ایسے کام کے کرنے کا حکم دے سکتے ہیں، جس سے فتنہ پیدا ہو، اس کام سے جب بھی فتنہ ہوگا تو اس کا سبب یہ کام نہیں ہوگا بلکہ ہمارے اصولی کرنا اور حدود کی رعایت نہ کرنا ہوگا، کام اگر قاعدہ سے کیا جائے، تو پھر انشاء اللہ اچھے نتائج ظاہر ہوں گے، اور یوں تو مامورات کے کام میں بھی تھوڑا بہت انتشار ہوتا ہی ہے، آپریشن کرنے کیلئے سیکھنے کی ضرورت ہوتی ہے، ہر شخص آپریشن نہیں کر سکتا، آپریشن کب کرے، نشتر کتنا لگائے، یہ سب چیزیں سیکھنے سے آتی ہیں اسی طرح نہی منکرات بھی دینی اعتبار سے ایک آپریشن ہے اور اس کے بھی حدود و آداب ہیں، اس لئے ان کی رعایت کر کے کام کیا جائے۔ (حیات ابرار ص: ۴۳۸)

ارشاد فرمایا: کہ جس طرح امر بالمعروف کا جگہ جگہ اہتمام سے کام ہو رہا ہے، نہی عن المنکر کا بھی تو اہتمام سے کام ہونا چاہئے دونوں ہی فرض کفایہ ہیں، آج کل برائیوں پر روک ٹوک نہ ہونے سے برائیاں تیزی سے پھیلی جا رہی ہیں، یہ کام بھی جماعتی حیثیت سے ہونا چاہئے۔ (حیات ابرار ص: ۴۳۸)

(۳) ارشاد فرمایا: کہ اگر پولیس آفسر کا بیٹا پٹ رہا ہے تو اسے دیکھ کر لوگ کیا سمجھیں گے یا تو پولیس آفسر کو خبر نہیں یا لوگوں کو نہیں معلوم کہ یہ پولیس آفسر کا بیٹا ہے یا پولیس آفسر اپنے اس بیٹے سے ناراض ہے جو اس کی ہمدردی نہیں کرتا، آج امت مسلمہ کا یہی حال ہے، آج اس کی جو نصرت نہیں ہو رہی ہے اسی لئے نہیں ہو رہی ہے کہ ہم نے اللہ پاک کو ناراض کر رکھا ہے کیونکہ گناہوں کا عموم ہوتا جا رہا ہے اور روک ٹوک سے بھی ہم غافل ہیں، اللہ تعالیٰ بنی اسرائیل کی ایک بستی پر عذاب کا حکم آیا تھا، حضرت جبریلؑ نے عرض کیا اے اللہ! ایک صوفی عابد بھی اس بستی میں رہتا ہے جس نے آپ کی کبھی نافرمانی نہیں کی، ”ان فیہا عبد لم یعصیک طرفاً قط“ ارشاد

ہوا: اس بستی کو پہلے اس پر پھر تمام بستی والوں پر الٹ دو کیونکہ یہ عابد میری نافرمانیاں دیکھتا تھا اور اس کے چہرے پر ناگواری کا اثر بھی نہ ہوتا تھا ”اقلب علیہ وعلیہم لم يتمعر وجهہ فی“ دیکھئے نبی عن المنکر نہ کرنے کی وجہ سے اس صوفی عابد پر بستی الٹنے کا حکم مقدم فرمایا گیا۔
(مجلس ابراہ: ۵۹)

ارشاد فرمایا: اگر ہمارے گھروں میں کوئی بچہ خبر دیتا ہے کہ بستر پر فلاں بھیا نے جوتا رکھ دیا، یا دیوار پر لکیر بنادی، یا چائے کی پیالی میں مکھی گر گئی تو ہم سب کو فکر ہو جاتی ہے۔ حالانکہ چاء میں کمی تو نہیں ہوئی اضافہ ہی تو ہوا، پیروں پر روم ہے اضافہ ہوا، مگر ڈاکٹر کے پاس بھاگے جا رہے ہیں، معلوم ہوا کہ ہر اضافہ اور ہر ترقی آپ پسند نہیں کرتے اسی طرح اگر مجھردانی میں دو تین مچھر گھس گئے تو بغیر ان کو نکالے چین سے نیند نہیں آسکتی، حالانکہ یہ دو تین عدد مچھر کتنا خون پی لیتے ایک رتی یا ایک ماشہ پی لیتے پھر وہ آرام سے سوتے آپ بھی آرام سے سو جاتے، لیکن دو تین قطرہ خون دینا گوارا نہیں۔ دوستو! سوچنے کی بات ہے کہ ہمارے گھر میں اگر منکرات داخل ہو جائیں گھر میں خلاف شریعت چیزیں داخل ہو جائیں ہمیں کوئی فکر نہیں، ہمارے بچے انگریزی بال رکھیں ہمارے بچے جاندار تصویریں لائیں ان کی کوئی فکر نہیں، گھر میں سانپ بچھو آجائیں تو فوراً نکالنے کی فکر ہوگی، ان کے نکالنے والوں کو بلائیں گے، اور اللہ تعالیٰ کے نافرمانیاں ہمارے گھر میں آویں تو ان کو دور کرنے کے لئے اتنی بھی فکر نہیں جتنی گھروں سے مچھروں کے نکالنے کی فکر ہے۔

(۴) ارشاد فرمایا: کہ منکرات کے معنی اجنبی کے ہیں جب دنیا کی اجنبی چیزوں سے سکون چھن جاتا ہے تو دین کے منکرات سے سکون کیسے باقی رہ سکتا ہے، انگلی میں کانٹا گھس گیا چین چھن گیا، آنکھ میں گرد و غبار آ گیا کھٹک اور درد شروع ہو گیا، کیونکہ اجنبی چیز ہے، لیکن اگر سرمہ لگا لیا تو اور چین میں اضافہ ہوتا ہے کیونکہ سرمہ آنکھ

کیلئے اجنبی نہیں آنکھ سے سرمہ کو مناسبت ہے اسی طرح روحانی بیماریاں ہیں مثلاً حسد، غضب، کبر ان اخلاقِ رذیلہ کے آتے ہی سکون چھن جاتا ہے۔

(مجلس ابراہم: ۶۷ تا ۶۸)

(۵) ارشاد فرمایا: کہ طاعون کے زمانہ میں ہر شخص چوہے سے ڈرتا ہے کہ طاعون کے جراثیم ہمارے گھر میں نہ آجائیں لیکن بد عملی اور منکرات کے چوہے ہمارے گھروں میں کتنے ہی ہوں فکر نہیں، سانپ گھر میں آجائے سب پریشان اور گھر میں خلاف شرع وضع و قطع، تصویریں جاندار کی، ریڈیو کے گانے، ٹیلی ویژن کا گھریلو سینما آجائے تو کوئی فکر نہیں، ہر عمل کے معاملہ میں علم صحیح کی ضرورت ہے لاعلمی میں زہر کھانے سے نقصان نہیں پہونچے گا؟ یقیناً پہونچے گا۔ (مجلس ابراہم: ۷۹)

(۶) ارشاد فرمایا: کہ اللہ تعالیٰ فرماتا ہے تمہارے اوپر جو مصائب اور پریشانیاں آتی ہیں وہ سب تمہارے ہاتھوں کی کمائی ہے اور فرماتا ہے ”ويعفو عن كثير“ چونکہ اللہ تعالیٰ رحیم ہے فرما رہے ہیں کہ بہت سے گناہ تو معاف کر دئے جاتے ہیں، اگر ہر گناہ پر پکڑ ہونے لگے تو معاملہ اور سخت ہو جائیگا، حدیث پاک میں ہے کہ اس امت کی بیماری گناہ ہے اور اس کا علاج توبہ واستغفار ہے، گناہوں کی کثرت کی وجہ سے مصائب کا سلسلہ جاری ہے اس سے خلاصی نہیں ہو پارہی ہے، جبکہ امور خیر کا سلسلہ برابر جاری ہے، مختلف انداز سے مکاتب، مدارس، خانقاہوں کے ذریعہ معروفات کے شیوع کا کام خوب ہو رہا ہے اور دیگر امور خیر کا سلسلہ بھی جارہی ہے، قرآن پاک میں جا بجا اللہ تعالیٰ نے معروفات کیساتھ منکرات کا بھی ذکر کیا ہے، جن سے اس کی خاص اہمیت کا اندازہ ہوتا ہے اور جس طرح امر بالمعروف کے لئے ایک خاص جماعت ہونی چاہئے اسی طرح منکرات کے روک تھام کے لئے بھی ایک خاص جماعت ہونی چاہئے۔

(۷) ارشاد فرمایا: کہ جس نوع کے کام کی ضرورت ہے اس نوع کا کام نہیں ہو رہا ہے، اسی وجہ سے گناہوں میں کمی نہیں آرہی ہے جب تک کہ گناہ بند نہیں ہونگے مصائب کا سلسلہ جاری رہیگا، اسلئے کہ فیصلے مسلمانوں کے اعمال پر اترتے ہیں اور منکرات کا کام مامورات سے بھی زیادہ ضروری ہے جیسے کہ صحت کیلئے موسم کے لحاظ سے غذا ضروری ہے اسی کے ساتھ یہ بھی ضروری ہے کہ پرہیز اور احتیاط کی جائے ورنہ غذا اور مقویات کا فائدہ نہیں ہو سکتا، اسی طرح ایمانی اعتبار سے انفرادی و اجتماعی زندگیوں میں طاعات کے فوائد یا تو ظاہر ہی نہیں ہوں گے، اگر ہوئے بھی تو مکمل فوائد ظاہر نہیں ہونگے، جس کے لئے حدیث ریا شاہد ہے کہ ایک سخی، ایک عالم، اور ایک مالدار نے اپنی ساری زندگی دینی کاموں میں خرچ کر دی تھی، مگر محض ریا کی وجہ سے وہ برباد ہو گئے میرے عزیزو! جن علاقوں میں یہ کام نہیں ہو رہا ہے وہاں فرض کفایہ ہے اور جہاں ہو رہا ہے وہاں بقدر ضرورت اضافہ ضروری ہے، اس کا سب کو اندازہ ہے۔

امر بالمعروف ونہی عن المنکر کے سلسلہ میں حضرت تھانویؒ نے خطبہ میں لکھا ہے کہ ”الحمد لله الذی جعل الامر بالمعروف والنہی عن المنکر القطب الاعظم فی الدین وبعث له النبیین اجمعین“ کہ امر بالمعروف ونہی عن المنکر دین کے قطب اعظم ہیں اور انبیاء علیہم السلام اسی کے لئے مبعوث کئے گئے ہیں۔ اس سے اسکی اہمیت معلوم ہوتی ہے۔

(حیات ابرار ص: ۲۹۴ تا ۲۹۸)

(۱۶) اس فریضے سے متعلق ہمارا حال

امر بالمعروف ونہی عن المنکر اسلامی نقطہ نظر سے اس قدر عظیم فریضہ ہونے کے باوجود اس فریضے سے ہمارا تغافل دن بہ دن بڑھتا جا رہا ہے، عوام تو عوام رہے خواص میں بھی اہتمام متروک ہوتا جا رہا ہے، عوام کو تو اس کے احکام ہی کا علم نہیں

ہے بلکہ یہ بھی پتہ نہیں کہ یہ کام صرف علماء کرام کی ذمہ داری نہیں ہر مسلمان کی ذمہ داری ہے کہ اپنے حدود میں لوگوں کو اچھی باتوں کا پابند کرے اور بری باتوں سے روکے، لیکن خواص یعنی علماء اور مبلغین تو اسکی اہمیت کو خوب جانتے ہیں، احکام سے بھی واقف ہیں پھر بھی اس فریضے سے لاپرواہی برت رہے ہیں، آج سے ۷۰ سال قبل شیخ الحدیث حضرت مولانا زکریا صاحبؒ نے رسالہ ”فضائل تبلیغ“ لکھواتے وقت ہماری اس غفلت کا بڑی درد و کرب سے جو نقشہ کھینچا تھا وہ ہماری عبرت کیلئے آج بھی کافی ہے، فرماتے ہیں:

آج کل یہ خوبی سمجھی جاتی ہے کہ آدمی صلح کل رہے جس جگہ جائے ویسے ہی کہنے لگے، اسی کو کمال اور وسعت اخلاق سمجھا جاتا ہے، حالانکہ یہ علی الاطلاق غلط ہے، بلکہ جہاں امر بالمعروف وغیرہ قطعاً مفید نہ ہو ممکن ہے کہ صرف سکوت کی کچھ گنجائش نکل آوے نہ کہ ہاں میں ہاں ملانے کی لیکن جہاں مفید ہو سکتا ہے مثلاً اپنی اولاد، اپنے ماتحت، اپنے دست نگر لوگوں میں وہاں کسی طرح بھی یہ سکوت کمال اخلاق نہیں ہے بلکہ سکوت کرنے والا شرعاً و عرفاً خود مجرم ہے۔ سفیان ثوریؒ فرماتے ہیں کہ جو شخص اپنے پڑوسیوں کو محبوب ہو اپنے بھائیوں میں محمود ہو اغلب یہ ہے کہ وہ (نہی عن المنکر کے سلسلہ میں) مد اہن ہوگا۔ متعدد روایات میں یہ مضمون آیا ہے کہ جب کوئی گناہ مخفی طور سے کیا جاتا ہے اس کی مضرت کرنے والے کو ہی ہوتی ہے لیکن جب کوئی گناہ کھلم کھلا کیا جاتا ہے اور لوگ اس کے روکنے پر قادر ہیں اور پھر نہیں روکتے تو اس کی مضرت اور نقصان بھی عام ہوتا ہے۔ اب ہر شخص اپنی ہی حالت پر غور کر لے کہ کتنے معاصی اسکے علم میں ایسے کئے جاتے ہیں جن کو وہ روک سکتا ہے، پھر بھی بے توجہی، لاپرواہی، بے التفاتی سے کام لیتا ہے اور اس سے بڑھ کر ظلم یہ ہے کہ کوئی اللہ کا بندہ اسکو روکنے کی کوشش کرتا ہے تو اس کی مخالفت کی جاتی ہے، اس کو کوتاہ نظر بتلایا جاتا ہے

، اس کی اعانت کرنے کے بجائے اس کا مقابلہ کیا جاتا ہے، فَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ

ایک اور حدیث کی شرح کرتے ہوئے فرماتے ہیں:

میرے مخلص بزرگو! اور ترقی اسلام و مسلمین کے خواہشمند دوستو! یہ ہیں مسلمانوں کے تباہی کے اسباب اور روز افزوں بربادی کی وجوہ، ہر شخص اجنبیوں کو نہیں، برابر والوں کو نہیں، اپنے گھر کے لوگوں کو اپنے چھوٹوں کو اپنی اولاد کو اپنے ماتحتوں کو ایک لمحہ اس نظر سے دیکھ لے کہ کتنے کھلے ہوئے معاصی میں وہ لوگ مبتلا ہیں، اور آپ حضرات اپنی ذاتی وجاہت اور اثر سے ان کو روکتے ہیں یا نہیں؟ اور آپ کے دل میں کسی وقت اس کا خطرہ بھی گذر جاتا ہے کہ یہ لاڈلا بیٹا کیا کر رہا ہے، اگر وہ حکومت کا کوئی جرم کر لیتا ہے، جرم بھی نہیں بلکہ صرف سیاسی مجالس میں شرکت بھی کر لیتا ہے تو آپ کو فکر ہوتی ہے کہ کہیں ہم نہ ملوث ہو جائیں اس کو تنبیہ کیجاتی ہے۔ اور اپنی صفائی اور تبری کی تدبیریں اختیار کی جاتی ہیں مگر کہیں احکم الحاکمین کے مجرم کے ساتھ بھی وہی برتاؤ کیا جاتا ہے جو معمولی حاکم عارضی کے مجرم کیساتھ کیا جاتا ہے؟ آپ خود جانتے ہیں کہ پیارا بیٹا شطرنج کا شوقین ہے تاش سے دل بہلاتا ہے نماز کئی کئی وقت کی اڑا دیتا ہے، مگر افسوس کہ آپ کے منہ سے کبھی حرف غلط کی طرح بھی یہ نہیں نکلتا کہ کیا کر رہے ہو یہ مسلمانوں کے کام نہیں ہے حالانکہ آپ اس کے ساتھ کھانا پینا چھوڑ دینے کے بھی مامور تھے جیسا کہ پہلے گذر چکا ہے۔

بین تفاوت راہ از کجا است تا کجا

ایسے بہت سے لوگ ملیں گے جو اپنے لڑکے سے اس لئے ناخوش ہیں کہ وہ عہدی ہے گھر پڑا رہتا ہے، ملازمت کی سعی نہیں کرتا یا دکان کا کام تندہی سے نہیں کرتا ہے، لیکن ایسے لوگ بہت کم ملیں گے جو لڑکے سے اس لئے ناراض ہوں کہ وہ

جماعت کی پرواہ نہیں کرتا یا نماز قضا کر دیتا ہے۔ اگر صرف آخرت کا ہی وبال ہوتا تب بھی یہ امور اس قابل تھے کہ ان سے کوسوں دور بھاگ جاتا لیکن قیامت تو یہ ہے کہ اس دنیا کی تباہی بھی جس کو ہم عملاً آخرت سے مقدم سمجھتے ہیں انھیں امور کی وجہ سے ہے۔ غور تو کیجئے اس اندھے پن کی کوئی حد ہے! امن کا ن فی هذه اعمیٰ فہو فی الآخرة اعمیٰ حقیقی بات یہ ہے کہ ختم اللہ علی قلوبہم وعلی سمعہم وعلی ابصارہم غشاوة کا پرتو ہے۔

ایک اور موقعہ پر مسلمانوں کی دینی و ظاہری ترقی کیلئے بھی اسی کام کے ضروری ہونے پر زور دیتے ہوئے فرماتے ہیں:

اے ہی خواہان قوم! ترقی اسلام اور ترقی مسلمین کیلئے ہر شخص کو شاں اور ساعی ہے، لیکن جو اسباب اس کیلئے اختیار کئے جا رہے ہیں وہ منزل کی طرف لے جانے والے ہیں، اگر درحقیقت تم اپنے رسول ﷺ کو سچا رسول سمجھتے ہو، ان کی تعلیم کو سچی تعلیم سمجھتے ہو تو پھر کیا وجہ ہے کہ جس چیز کو وہ سبب مرض بتا رہے ہیں، جن چیزوں کو وہ بیماری کی جڑ فرما رہے ہیں، وہی چیز تمہارے نزدیک سبب شفا و صحت قرار پا رہی ہے، نبی کریم ﷺ کا ارشاد ہے کہ کوئی شخص اس وقت تک مسلمان نہیں ہو سکتا جب تک کہ اسکی خواہش اُس دین کے تابع نہ ہو جائے جس کو میں لیکر آیا ہوں! لیکن تمہاری رائے یہ ہیکہ مذہب کی آڑ کو بیچ سے ہٹا دیا جائے تاکہ ہم بھی دیگر اقوام کی طرح ترقی کر سکیں۔ ایک جگہ ہماری اس غفلت پر تبصرہ کرتے ہوئے میر کا یہ شعر نقل فرمایا ہے۔

میر کس قدر سادہ ہیں بیمار ہوئے جس کے سبب

اسی عطار کے بیٹے سے دوا لیتے ہیں

یعنی جس فریضے کو ادا نہ کرنے کی وجہ سے معاشرہ اسلامی تباہی و بربادی کے اس مرحلے پر پہنچ چکا ہے کہ اسے دیکھ کر ناطقہ سر بگریباں ہے اور حیاء سر پیٹ رہی ہے،

ہماری بے حسی اور فکری دیوالیہ پن کی انتہا یہ ہے کہ اس تباہی و بربادی سے نجات اور مشکل کا حل بھی ہمیں اس میں نظر آ رہا ہے کہ اس فریضہ امر و نہی کو حکمت و مصلحت ترک کر دیا جائے، تساہل اور تسامح سے کام لیا جائے۔ فی اللجب!

اس سلسلہ میں ہماری غفلت کی صورتحال پر تذکیری نظر ڈالنے کے لئے خود کچھ لکھنے کے بجائے حضرت شیخ الحدیثؒ کے دردمند دل سے نکلے ہوئے چند کلمات کو — ان کے علماء و دعاۃ دونوں کے نزدیک قابلِ قدر اور لائقِ اتباع بزرگ ہونے کی وجہ سے — بہت کافی سمجھ کر اسی کو نقل کر دیا گیا ہے، ہمارے حضرت مکی السنۃؒ بھی اپنے استاد گرامی کی انہی عبارتوں کو اس فریضے سے غفلت دور کرنے کے واسطے ”فضائل اعمال“ ہاتھ میں لیکر پڑھ کر سناتے تھے اور بڑے درد سے سناتے تھے، کبھی کبھی ان کے شاگرد ہونے کا ذکر بھی فخر سے فرماتے تھے، اس لئے اسی پر اکتفاء کیا جاتا ہے۔ اللہ کرے کہ ہم اس فریضہ کی ادائیگی میں ہونیوالی غفلت و بے حسی کو سمجھیں اور اس سے نکلنے کی کوشش کریں، تاکہ پوری امت مسلمہ کا بھلا ہو۔ اس مضمون کا اختتام بھی تبرکاً حضرت شیخ الحدیثؒ ہی کی ایک دردمندانہ اپیل پر کیا جاتا ہے۔

(۱۷) ایک دردمندانہ اپیل

اخیر میں ایک ضروری گزارش یہ ہے کہ بعض احادیث سے معلوم ہوتا ہے کہ فتنہ کے زمانہ میں جب کہ بخل کی اطاعت ہونے لگے اور خواہشات کا اتباع کیا جائے! دنیا کو دین پر ترجیح دی جائے، ہر شخص اپنی رائے کو پسند کرے، دوسرے کی نہ سنے اس وقت میں نبی کریم ﷺ نے دوسروں کی اصلاح چھوڑ کر یکسوئی کا حکم فرمایا ہے، مگر مشائخ کے نزدیک ابھی وہ وقت نہیں آیا ہے اس لئے جو کچھ کرنا ہے کر لو، خدا نہ کرے کہ وہ وقت دیکھتی آنکھوں آ پہونچے کہ اس وقت کسی قسم کی اصلاح ممکن نہ ہوگی، نیز ان عیوب سے جن کا ذکر اس حدیث شریف میں وارد ہوا ہے، اہتمام سے بچنا ضروری ہیکہ یہ

فتنوں کے دروازے ہیں، ان کے بعد سراسر فتنے ہی فتنے ہیں نبی کریم ﷺ نے ایک حدیث میں انکو ہلاک کر دینے والی چیزوں میں شمار فرمایا ہے۔

اللهم احفظنا من الفتن ما ظهر منها وما بطن -

مذکورہ حدیث میں ظاہر کردہ خطرناک فتنے

بخل کی اطاعت خواہشات کی پیروی
دنیا کو دین پر مقدم کرنا خود رائی اور اس پر اصرار

خواجہ عزیز الحسن صاحب مجذوبؒ فرماتے ہیں۔

دل میں لگا کے ان کی کو کردے جہاں میں نشر و
شمعیں تو جل رہی ہیں سو بزم میں مگر روشنی نہیں

محی السنۃ حضرت مولانا شاہ ابرار الحق صاحب رحمۃ اللہ علیہ سے آخری ملاقات اور یادگار مجلس

از

مولانا مفتی سبیل احمد صاحب زید مجدہ (ناظم مدرسہ رفیق العلوم آمبور)

گذشتہ دنوں جب کہ احقر محترم و مکرم مولانا محمد عبد القوی صاحب زید مجدہ ہم ناظم ادارہ اشرف العلوم حیدرآباد کو ایک پروگرام میں مدعو کر کے انہیں لینے کے لئے ایرپورٹ پہونچا تھا، قیام گاہ آتے ہوئے راستہ میں معدن التقویٰ محی السنۃ حضرت مولانا شاہ ابرار الحق صاحب رحمۃ اللہ علیہ کا ذکر نکلا، مولانا نے فرمایا کہ: حضرت رحمہ اللہ کا اصل مشن ”امر بالمعروف کے ساتھ نہی عن المنکر“ کے فریضے کو عملی جدوجہد میں مساوی مرتبہ و متوازی مقام دلانا تھا، جبکہ امت عملاً ایسا نہیں کر رہی ہے، ان کی فکر اور درد کو عام کرنے کیلئے میں ایک مضمون ”امر بالمعروف ونہی عن المنکر ایک فریضہ لازمہ“ کے عنوان سے لکھ رہا ہوں، اس پر مجھے فوراً بمبئی میں حضرت محی السنۃ کی خدمت میں میری آخری حاضری و ملاقات کا منظر یاد آ گیا، جس میں حضرت نے باوجود ضعف و نقاہت اور معالج کی طرف سے گفتگو سے سختی کے ساتھ منع کئے جانے کے نہی عن المنکر کے فریضے سے اجتماعی غفلت پر اپنے درد کا اظہار فرمایا تھا۔ جب میں نے اس مجلس کی چند یادگار باتیں سنائیں تو مولانا نے مجھ سے خواہش ظاہر فرمائی کہ یہ باتیں تحریر کر کے دیدیجئے تاکہ میں اپنے مضمون میں شامل کر لوں، میں — یہ سوچ کر کہ حضرت کے درد دل کی یہ امانت اگر اللہ تعالیٰ کے بندوں تک پہونچ جائے تو ہو سکتا ہے کہ اللہ کے باتوفیق بندوں کو اس کی کما حقہ قدر کرنے کی توفیق مل جائے

_____ اس مجلس کے ملفوظات درج ذیل کر رہا ہوں۔ دعا ہے کہ اللہ تعالیٰ مولانا موصوف زید مجدہم اور ان کی دینی علمی و عملی خدمات کو قبول فرمائے، اور امت کو قدر کی توفیق عطا فرمائے۔ آمین۔

سبیل احمد غفرلہ

خادم مدرسہ رفیق العلوم آمبور

میں اور برادر محترم مولانا مفتی صلاح الدین صاحب امام جامع مسجد آمبور ملاقات و عیادت کی غرض سے ”ابراہیم پیالیں ممبئی“ میں حاضر خدمت تھے، حضرت والا نے بہت ہی اکرام اور شفقت و محبت سے نہ صرف ملاقات فرمائی بلکہ بڑی اہم اور قیمتی نصیحتیں فرمائیں، پھر حسب معمول اپنے موضوع کی طرف آگئے، اور تعوذ و تسمیہ کے بعد قرآن کریم کی آیت ولتکن منکم امة یدعون الی الخیر الایۃ تلاوت فرما کر ارشاد فرمایا:

(۱) قرآن کریم میں جہاں جہاں امر بالمعروف کا ذکر ہے نہی عن المنکر کا بھی ذکر ہے، پھر کیا وجہ ہے کہ امر بالمعروف کے سلسلہ میں تو مختلف عنوانوں اور ترتیبوں سے کام ہو رہا ہے، انفرادی بھی ہو رہا ہے اجتماعی بھی ہو رہا ہے، لیکن نہی عن المنکر کے سلسلہ میں کوئی باقاعدہ تنظیم یا جماعت کام نہیں کر رہی ہے، بڑی غفلت برتی جا رہی ہے اگر یہی حال رہا تو پھر دھیرے دھیرے یہ صورت حال ہو جائیگی کہ لوگوں کے پاس نیکیوں کی تو لمبی لمبی فہرستیں ہوں گی اور ان پر عمل بھی ہوگا، مگر اسی کے ساتھ گناہوں کا اعمال نامہ بھی بھرا ہوا ہوگا، طرح طرح کے منکرات و محرمات میں مبتلا ہوں گے، دیکھئے جسمانی بیمار اگر دواؤں ٹاکوں کا استعمال تو اہتمام سے کرتا ہے مگر مُضر غذاؤں سے پرہیز کا انتظام نہیں کرتا تو وہ کیسے صحت یاب ہو سکتا ہے؟ اسی طرح روحانی اعتبار سے نیکیوں کا اہتمام دوا اور غذا کی جگہ پر ہے اور گناہوں کا ارتکاب بد پرہیزی کی طرح ہے اس لئے اللہ تعالیٰ اور اس کے رسولؐ نے صرف ا_____

بالمعروف کو کافی نہیں سمجھا، نہی عن المنکر کو بھی اس کے ساتھ ضروری قرار دیا حتیٰ کہ بیان کرتے وقت بھی ہمیشہ اس طرح جوڑ کر بیان کیا کہ ایک دوسرے کیلئے لازم و ملزوم معلوم ہو۔ اسکے باوجود عوام تو عوام خواص بھی اس معاملہ میں اکثر غافل ہی ہیں کہ منکرات و فواحش کا سیلاب امنڈ رہا ہے مگر اسکو روکنے کی جیسی کوشش ہونی چاہئے نہیں ہو رہی ہے۔

(۲) میں نے عرض کیا کہ فرق ضالہ کی تردید کے سلسلہ میں آپ کیا فرماتے ہیں؟ کیونکہ بہت سے اہل علم بھی یہ کہتے ہیں کہ اس سے انتشار ہوتا ہے، اس پر حضرت والاؒ نے بڑے ہی درد و غم کے ساتھ فرمایا:

فرق باطلہ تو سب سے بڑا منکر ہیں، کیونکہ یہ تھانہ پر حملہ ہے، ظاہر ہے کہ اس سے پوری بستی متاثر ہوتی ہے، یعنی ان باطل تحریکوں اور دعوتوں سے براہ راست عقائد خراب ہوتے ہیں، اگر ایمان پر حملہ ہوگا تو دین کہاں بچے گا؟ اسلئے ان سے امت کو بچانا اور محفوظ رکھنا تو ہمارا اولین فریضہ ہے، اللہ پاک موجودہ کوتاہی کو معاف فرما کر اس ذمہ داری کو ادا کر نیکی توفیق عطا فرمائے۔ آمین

(۳) میں نے عرض کیا ہمارے جنوبی علاقوں میں بعض خواص کا بھی خیال ہے کہ ان فرقوں کو چھیڑنے سے اور بڑھتے ہیں اسلئے انہیں چھیڑنا نہیں چاہئے اس پر آبدیدہ ہو کر ارشاد فرمایا:

غلط کہتے ہیں فتنے کو چھیڑنے سے چھڑتا تو ہے مگر بڑھتا نہیں، جبکہ چھوڑ دینے سے بڑھتا رہتا ہے، نہ بڑھنا کچھ کم کامیابی ہے؟ اگر ان کا تعاقب کیا جائے تو جتنے کے اتنے رہیں گے، اگر نہ کیا جائے تو ایک کے دس ہوں گے اب آپ ہی سوچئے کہ چھوڑ کر بڑھتے رہنے دینا بہتر ہے یا چھیڑ کر بڑھنے سے روک دینا صحیح ہے۔ ہمارے اکابر نے یہی کام کیا ہے کہ ہر فتنہ سے لوگوں کو باخبر کیا ہے، باطل کو باطل کہا ہے، بعض لوگ ناراض ہوئے مگر حق کا احقاق تو ہو گیا۔